


కార్మిక లోకం

జూలై 1998


రూపాయి రాక



| | | |
|-------|--------------------------|-----|
| ఎ. | ఏదేశీ అప్పులు | 1% |
| బి. | కార్పొరేట్ టాక్స్ | 8% |
| సి. | ఆదాయపు పన్ను | 7% |
| డి. | కస్టమ్స్ | 15% |
| ఇ. | ఎక్సైజ్ | 19% |
| ఎఫ్. | ఇతర పన్నులు | 1% |
| జి. | పన్నేతర ఆదాయం | 15% |
| హెచ్. | అప్పులు కాని పెట్టుబడులు | 5% |
| ఐ. | దేశీయ అప్పులు | 29% |

ప్రజల జీవన ప్రమాణాలను
దెబ్బతీసే బడ్జెట్

రూపాయి పోక



| | | |
|-------|-------------------------------|-----|
| ఎ. | రాష్ట్రాల సహాయం | 10% |
| బి. | కేంద్ర ప్రణాళిక | 14% |
| సి. | వడ్డీలు | 24% |
| డి. | రక్షణ | 13% |
| ఇ. | సబ్సిడీలు | 7% |
| ఎఫ్. | ప్రణాళికేతర వ్యయం | 12% |
| జి. | పన్నుల్లో రాష్ట్రాల వాటా | 13% |
| హెచ్. | రాష్ట్రాలకు ప్రణాళికేతర సహాయం | 7% |

ఎక్కవలసిన రైలు ఎక్కే వెళ్ళిన ఆరుద్ర



నువ్వెక్కవలసిన రైలుపై ఒక జీవితకాలం లేటు అన్నారు ఆరుద్ర ఒకానొక సందర్భంలో. అందరి సంగతి ఏమోగాని ఆరుద్ర మాత్రం తను "ఎక్కవలసిన రైలు" ఎక్కే వెళ్ళారు. సామ్యవాద సమాజానికై పరితపిస్తూ ఆ దిశగా పయనించడం కంటే మించిన జీవితాశయం ఇంకేముంటుందని! అంత ఉదాత్తమైన, అంత మానవతా భరితమైన ఆశయంతో ఆరుద్ర తనను తాను ధన్యులు చేసుకున్నారు.

తెలుగు సాహితీ ప్రపంచంలో అనితర సాధ్యమైన ప్రతిభాపాటవాలతో సాహిత్యాన్ని వేయి రూపాలుగా విస్తరింపజేసిన స్రష్ట గొప్ప పరిశోధనా వేత్త, సినీగేయకారుడు అయిన ఆరుద్ర మనకిక లేరు.

"నీలాల నింగిలో ఎర్రజెండాతోడ కదలవే కదలవే కొత్త మార్గాలకై" అంటూ తన కలాన్ని, బతికినంత కాలం కదం తొక్కించిన ఆరుద్ర అమరులయ్యారు.

"అక్కుష్టులెందరో తక్కువ కూలికి- రెక్కలు ముక్కలు చేసుకుంటే తప్ప- ఒక్క ధనికుడూ ఎప్పుడూ పెక్కు లక్షలు వెనకెయ్యలేడు" అంటూ పెట్టుబడిదారీ సమాజపు వికృతస్వరూపాన్ని ఎండగట్టిన ఆరుద్ర గళం శాశ్వతంగా మూగబోయింది. "సమగ్ర ఆంధ్ర సాహిత్యం" వంటి మహాయజ్ఞాలు చేసిన ఆయన కలం కదలకుండా ఆగిపోయింది.

ఆరుద్ర అస్తమించాడు!

తెలుగు ప్రజలకు మంచి కవిగా, పరిశోధకునిగా సుపరిచితులైన ఆరుద్ర (అసలు పేరు - భాగవతుల శివశంకరశాస్త్రి, వయసు- 73) లక్షలాది అభిమానులను దుఃఖసాగరంలో ముంచివేస్తూ జూన్ 4వ తేదీన చెన్నైలో కన్నుమూశారు.

1925 ఆగస్ట్ 31న విశాఖపట్నంలో జన్మించిన ఆరుద్ర సాహిత్య జీవితం దానికదే ఒక ఉద్యమంలా కొనసాగింది. యువ ప్రాయంలోనే కమ్యూనిస్ట్ సిద్ధాంతాలవైపు ఆయన ఆకర్షితులయ్యారు. అభ్యుదయ రచయితల సంఘ ఉద్యమంలో చురుకైన పాత్ర నిర్వహించారు. "త్యమేవాహం" కావ్యంతో నూతన తరహా కవిత్వాన్ని ప్రవేశపెట్టారు. వేలాది సినీగేయాలు, "కూనలమ్మ పదాలు", "ఇంటింటి పజ్జాలు"తో లక్షలాది సామాన్యపాఠకుల హృదయాలను కొల్లగొట్టారు. అన్నిటిని మించి ఒక సంస్థ కోలేదా విశ్వవిద్యాలయానికో మాత్రమే సాధ్యమయ్యే "సమగ్ర ఆంధ్ర సాహిత్యం" రచనను ఆయన తన ఒక్కడి భుజస్కందాలపైనే వేసుకొని చివరకు అందులో విజయం సాధించారు. ఆయన రచించిన ఈ "సమగ్ర ఆంధ్ర సాహిత్యం" 13 సంపుటలుగా వెలువడి, ఆంధ్రసాహిత్య చరిత్రలో ఎన్నటికీ మాసిపోని స్థానాన్ని ఆక్రమించింది. కవిత్వం, కథలు, నవలలు, నాటకాలు, పత్రికా వ్యాసాలు, పరిశోధనలు ఇలా ఆరుద్ర రచనా వ్యాసంగం బహుముఖంగా సాగింది. అయితే "సమగ్ర ఆంధ్ర సాహిత్యం" వంటి బృహత్తర రచన నుండి ఓ చిన్ని మూడు లైన్ల కవిత వరకూ - ఏది రాసిన్నటికీ ఆరుద్ర తనదైన ముద్రను విడిచారు.

ఆరుద్ర ప్రతిభాపాటవాలు, దీక్ష, క్రమశిక్షణ మాటల్లో కొనియాడలేనివి. ఆమోఘమైన మేధాశక్తి, అపారమైన కృషి అనంతమైన జిజ్ఞాస ఆయనను మహోన్నత స్థానానికి చేర్చాయి. తెలుగు సాహిత్యంలో మహాకవులు, రచయితలు ఎందరు ఉన్నప్పటికీ రాశిలో, వాసిలో, నవ్యతలో, నాణ్యతలో ఆయనకు ఆయనే సాటి. వ్యక్తిగా కూడా ఆయన నమ్రత, స్నేహశీలత ఎందరినీ ఆయనకు అభిమానులుగా మార్చింది. తన అక్షరకృషితో ఆంధ్ర సాహితీ సీమను ఆరుద్ర సుసంపన్నం చేశారు. అభ్యుదయ భావాలతో ప్రారంభమైన ఆరుద్ర అక్షర ప్రస్థానం ఆఖరి వరకూ సామ్యవాద విలువలతోనే సాగింది. గాఢమైన సామ్యవాద భావజాలం ఆయనను శ్రామికవర్గ కవిగా నిలబెట్టింది. మార్క్సిస్టు ప్రామాణిక విశ్లేషణా పద్ధతులను క్షుణ్ణంగా అవగాహన చేసుకొని సాహిత్య సమాజ చరిత్రలను ఆయన అధ్యయనం చేశారు. తన రచనల్లో చివరి వరకు మార్క్సిస్టు విశ్లేషణా పద్ధతినే అనుసరించారు. మితవాద, ఉగ్రవాద ధోరణులు సాహిత్యోద్యమాన్ని కకావికలు చేసినప్పుడు ఆయన సంయమనంతో వ్యవహరించారు. రచనా వ్యాసంగంలో ఆయన నిజాయితీ, నిబద్ధతలు కూడా మాటల్లో

కొనియాడలేనివి. విషయమేదైనప్పటికీ అది ఆధారసహితంగా, హేతుబద్ధంగా, సామ్యవాద ప్రమాణాలతో రచించడాన్ని ఆయన ఆశయంగా పెట్టుకోవడమేగాక, తన ఊపిరి ఉన్నంతవరకు ఆ ఆశయానికి కట్టుబడి ఉన్నారు.

ప్రగతిశీల ఉద్యమాలలో పరోక్షంగానే కాక ప్రత్యక్షంగా కూడా ఆరుద్ర భాగం పంచుకున్నారు. ముఖ్యంగా 80వ దశకంలో శ్రామిక వర్గ పార్టీ అయిన సి.పి.ఐ.(ఎం.), ప్రజానాట్యమండలి, ఇతర ప్రజాసంఘాలతో చేయిచేయి కలిపి నడిచారు. అనేక సభలు సదస్సులలో పాల్గొని తన సందేశాలతో ఉత్తేజపరిచారు. మార్క్సిజంపట్ల తనకున్న విశ్వాసాన్ని ధృఢంగా చెప్పేవారు. శ్రామిక జన దినపత్రిక అయిన "ప్రజాశక్తి"కి నిరంతరం చేదోడు వాదోడుగా ఉంటూ అనేక రచనలు పంపేవారు. ఎన్నో వ్యయప్రయాసలకోర్చి ఏళ్ళతరబడి సేకరించిన వేలాది గ్రంథాలను సుందరయ్య విజ్ఞాన కేంద్రానికి బహూకరించారు. తన షష్టిపూర్తి సందర్భంగా వెలువడిన "ప్రజాకళలు-ప్రగతి వాదులు" అనే పుస్తకాన్ని కా॥ సుందరయ్య గారికి అంకితం చేశారు. సోషలిస్టు శిబిరం విచ్చినవైనప్పుడు మార్క్సిజంపట్ల ఆయన విశ్వాసం రవంతకూడా సడలలేదు. ఆ సమయంలోనే చెక్కుచెదరని విశ్వాసంతో "మరో ప్రస్థానం" రాసి శ్రామికవర్గ ప్రస్థానం అగబోదని చాటిచెప్పారు. మార్క్సిజం, సోషలిజంల పట్ల ఆయన నిబద్ధతకు ఇది ఒక చిన్న ఉదాహరణ మాత్రమే. మార్క్సిజం ఒక్కటే మానవజాతి విముక్తికి మార్గమని, సోషలిజం కోసం పోరాడడమే ఈనాటి సాహిత్యయుగ ధర్మమని ఆయన ధృఢంగా చెబుతూ వచ్చారు. చెప్పినదాన్నే జీవితాంతం పాటించారు. ఇటీవల ఒక టీవీకి ఇచ్చిన ఇంటర్వ్యూలో కూడా కమ్యూనిజమే తనకు ప్రేరణ అని ఆయన స్పష్టంగా తెలియజేశారు.

"కవిత కోసమే నేను పుట్టాను - క్రాంతి కోసం కలం పట్టాను" అన్న ఆరుద్ర చెప్పింది చేసి చూపించారు. వ్యాపార దృక్పథం, సైద్ధాంతిక గందరగోళం, నానా రకాల వికృత పోకడలు రచనా రంగాన్ని పట్టి పీడిస్తున్న నేటి దశలో ఆరుద్ర వంటి సాహితీ హిమశిఖరం నేలకూలడం బాధాకరం. ఆరుద్ర లేని లోటు ఆంధ్రసాహిత్యంలో ఎవరూ తీర్చలేనిది.

**శ్రామికవర్గ మహాకవి
ఆరుద్ర కు జేజేలు!!**

కార్తికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి: 26

జులై 1998

వెల: రు.3.00

సంచిక:6

పోలీసు యంత్రాంగాన్ని ప్రక్షాళన చెయ్యాలి

తేలుకు కొండెవున్నది. విషపు కొండె. దానికి కుట్టడమేపని. స్త్రీ పురుషుల వివక్షతలేదు. వృద్ధులు, పసిపాపలు అని చూడదు. ఆఖరుకు వంటపాత్రలను కూడా కుడుతుందంటారు. అది దాని స్వేచ్ఛగుణం.

ప్రభుత్వానికి ఒక పోలీసుదళం వున్నది. దాని పని అంతే. స్త్రీలు, పురుషులని చూడదు. వృద్ధులు, బాలురు అని చూడదు. నిరాయుధులని గుర్తించరు. శాంతియుతంగా వున్నారని గమనించదు. మారో అంటే మారోయే! తలకాయలు పగిలినా, వీపులు చిట్టినా, కాళ్ళూ చేతులూ విరిగినా వాళ్ళకు లెక్కలేదు. వారి పని బాదుతూ వుండటమే.

ప్రభుత్వానికి ఇది చాలా అవసరం. పోలీసులకు రాజకీయాలు వద్దు. శాము వచ్చిన వర్గం యొక్క ప్రయోజనాలు అక్కరలేదు. దేశభక్తి అన్నా, ప్రజా శ్రేయస్సు అన్నా వారికి తెలియదు. ఇట్లా పోలీసులు తమ ప్రభుత్వాలు నిలబడటానికి అండగా వుండటమే బూర్జువా ప్రభుత్వ ధ్యేయం.

అందుకే మార్క్సు మహాశయుడు బూర్జువా ప్రభుత్వాలను నిలబెట్టే మూలస్థంభాలుగా పోలీసు దళాలను పేర్కొన్నారు.

జూన్ 19న టాంక్ బండ్ వద్ద శాంతియుతంగా ఆందోళన చేస్తున్న వ్యవసాయ కార్మికులపై ఖాభీల కరాళ నృత్యం దీనినే తెలియచేస్తున్నది. వారిదగ్గర శెండా బద్దలుతప్ప వేరేమీ లేవు. తుపాకులు, కత్తులూ అసలేలేవు. సంఘటిత ఉద్యమంగా క్రమరీతిలో

వారి నాయకుల నాయకత్వాన ఆందోళన జరుపుతున్నారు. అదే పోలీసులకి ఆగ్రహకారణమయ్యింది. లాఠీలు విరిగేదాకా కొట్టారు. బాగా దెబ్బలు తగిలిన వారిలో సిపిఐ.(ఎం.) రాష్ట్ర కార్యదర్శి, సి.ఐ.టి.యు. ప్రధాన కార్యదర్శి జి.వి.రాఘవులు, రాష్ట్ర వ్యవసాయ కార్మిక సంఘం ప్రధాన కార్యదర్శి పి.మధు, రైతు సంఘం ప్రధాన కార్యదర్శి శ్రీనివాసరావు, ఎం.ఎల్.ఎ.లు నరసింహారెడ్డి, రాజారెడ్డి, వెంకటవీరయ్య, రాములు, మహిళా సంఘం రాష్ట్ర ప్రధాన కార్యదర్శి పుణ్యవతి, రోజా మున్నగువారున్నారు. వీరందరిని గొడ్డను బాచినట్లు బాదారు. ఇదంతా జరిగిన తరువాత ముఖ్యమంత్రి అజ్ఞానులుగా

సంపాదకీయం



పోలీసుని వుంచుతూ లాఠీలనే నమ్ముకున్నవారిగా తయారుచేసి సంయమనం పాటించాలనటంలో అర్థంలేదు.

పశ్చిమబెంగాల్ లో కార్మికుల, రైతుల, ఇతర కష్టజీవుల ఆందోళనలపై ఎక్కడా ప్రభుత్వం పోలీసులను ప్రయోగించకపోవడం గమనార్హం. కాని మన ముఖ్యమంత్రి భూమికోసం, భుక్తికోసం, కనీస వేతనం కోసం ఆందోళన చేసే వారికి వాటిని సమకూర్చుకుండా వారిమీద పోలీసులచే లాఠీఛార్జి చేయించడం అమానుషం, ఆటవికం. కష్టజీవులు తమ హక్కులకై ఆందోళన చేస్తూ వుంటే గుర్తించరు. ఇటువంటి అమానుష చర్యలను ప్రజాతంత్రశక్తులు ఖండించాలి. పోలీసు యంత్రాంగాన్ని ప్రక్షాళన చెయ్యాలి.

బడ్జెట్ బండారం

బడ్జెట్ అనేది ఆదాయ వ్యయాల లెక్క. ఆదాయ వ్యయాలు సమానంగా వుంటే 'బేజెట్' బడ్జెటు. ఆదాయం ఎక్కువ వుండి వ్యయం తక్కువయితే మిగులు బడ్జెటు. ఆదాయం కంటే వ్యయం ఎక్కువయితే 'లోటు' బడ్జెటు. మనది చాలాకాలంగా లోటు బడ్జెటు. 1980-81లో రూ.2477 కోట్లు లోటు వున్నది. 1990-91లో రూ.11345 కోట్లకు పెరిగింది. 1992-93లో రూ.12393 కోట్లలోటువున్నది. 1997-98లో రూ.20వేల 645 కోట్లు, 1998-99 లో బడ్జెటు అంచనా రూ.16వేల 25కోట్లు. ఈ లోటును భర్తీ చెయ్యటానికి అప్పులు చెయ్యటం, కరెన్సీ ముద్రించటం జరుగుతుంది. లోటు బడ్జెటును ఒక పాలసీగానే ప్రభుత్వం అవలంబిస్తున్నది. భర్తీ చెయ్యడానికి చేసే అప్పులు, కొత్తగా ముద్రించే కరెన్సీ ఉత్పాదక రంగంపై పెట్టుబడి పెడితే ఉత్పత్తి పెరుగుతుంది. అదనపు ఆదాయం వస్తుంది. కాని రాజీవ్ గాంధీ కాలం నుండి ఇది

విలాస వస్తువుల దిగుమతికి, చేసిన అప్పులపై వడ్డీ చెల్లించడానికి, రక్షణకు ఖర్చుపెట్టడం జరుగుతున్నది. ఇవన్నీ అనుత్పాదక ఖర్చులు. ఒక్కపైసా ఉత్పత్తి జరగదు. అందుకే యిది మరింత ద్రవ్యోల్బణాన్ని పెంచటానికి, అప్పులు పెరగటానికి ఉపయోగపడుతుంది. దీనివల్ల భావితరాలు ఆర్థిక యిబ్బందులలో పడటం చివరకు దీవాలా తీయటం జరుగుతుంది.

ఉదాహరణకు మన ద్రవ్యలోటు ఎట్లా పెరుగుతున్నదో చూద్దాము. 1996-97లో రూ. 66వేల 733 కోట్లు, 1997-98కి రివైజుడు ఎస్టిమేట్లు ప్రకారం రూ.86వేల 545 కోట్లకి పెరిగింది. ఈ సంవత్సరానికి రూ.91 వేల 15 కోట్లు బడ్జెట్ అంచనాలో చూపారు. కాని బడ్జెట్ అంచనాలకు, రివైజుడు అంచనాలకు, వాస్తవ లెక్కలకు చాలా తేడా వుంటుంది. ఉదా॥ 1997-98 లో బడ్జెటు అంచనా రూ.65వేల 454 కోట్లు ఉంటే రివైజుడు అంచనాలలో రూ.86 వేల 345 కోట్లు

అయ్యింది. ఈ రూ.91వేల కోట్లు ఏ లక్ష కోట్లు అవుతుందో తెలియదు. ఈ ద్రవ్యలోటును భర్తీ చెయ్యటానికి ఒకమార్గం విదేశీ అప్పులు. ఈనాడు మన విదేశీ అప్పు 98 బిలియన్ల డాలర్లు అంటే రూ.4 లక్షల 14వేల కోట్లు (ఈ రోజు మారకం రేటు ప్రకారం) ఇదంతా కూడా చివరకు ప్రజలే భరించాలి. ఇప్పుడు అప్పులు చేస్తూపోతే తరువాత ప్రభుత్వాలు తీర్చలేక అవస్థపడతాయి.

ఈ బడ్జెటును పరిశీలించటంలో ఈ ద్రవ్యలోటుతో పాటు మరికొన్ని ముఖ్యాంశాలను పరిశీలించాలి. ఈ బడ్జెట్ ప్రవేశపెట్టడానికి రెండు వారాలముందు బి.జె.పి.ప్రభుత్వం ఐదు అణు బాంబులు ప్రేల్చింది. పేల్చామన్న సంబరమే కాని దాని పర్యవసానం ఎట్లా వుంటుందో గ్రహించలేదు. పొరుగుదేశాలతో పెరుగుతున్న సత్సంబంధాలు దెబ్బతినడమేకాక ఆర్థికంగా అనేక యిబ్బందులను ఎదుర్కోవలసి

ప్రజల జీవన ప్రమాణాలపై పెనుదాడి : బడ్జెట్ 1998

.....గ్రామీణ ప్రాంతాల్లో రుణ సదుపాయాల విస్తరణకు గొప్ప గొప్ప పథకాలు ప్రకటించబడ్డాయి. ఆంధ్రప్రదేశ్, కర్ణాటక, మహారాష్ట్ర మధ్యప్రదేశ్ లలో 200 మందికి పైగా రైతులు సత్తి తదితర పంటలు దెబ్బతిని ప్రైవేటు వడ్డీ వ్యాపారుల వద్ద తీసుకున్న రుణాలు తీర్చలేక ఆత్మహత్యలు చేసుకున్న సంగతి ఈ సందర్భంగా గుర్తుకు తెచ్చుకోవాలి.....

కేవలం రుణ సదుపాయాలను విస్తరించడమే సమస్యను పరిష్కరించదు. తాము సాగు చేస్తున్న భూమిపై పేద రైతులకు యాజమాన్య హక్కును కల్పించి, వాటిని సంస్థాగత రుణాల కోసం సెక్యూరిటీగా పెట్టుకునే వీలు కల్పించవలసి వుంది. ఇది జరగకుండా ఎన్ని పథకాలు ప్రవేశపెట్టినా సమస్య పరిష్కారం కాదు. దీనికోసం భూసంస్కరణలను అమలు పర్చాల్సి వుంది. ఇది రాష్ట్రాలకు సంబంధించిన అంశమే అయినప్పటికీ కేంద్రం సూచన చేయవచ్చు.....

ప్రభుత్వ రంగ సంస్థల కార్మికులను రిట్రైన్ చేయడం లక్ష్యంగా కల్గిన పూర్తి కార్మిక వర్గ వ్యతిరేక 'పునర్నిర్మాణ నిధి'ని ప్రభుత్వం ప్రకటించింది. ఇది జరిగిన వెనువెంటనే ప్రభుత్వరంగ సంస్థల ఆస్తులన్నీ కారుచౌకగా ప్రైవేట్ రంగానికి కట్టబెట్టడం జరుగుతుంది. తద్వారా వచ్చిన నిధులు ప్రభుత్వ రోజువారీ ఖర్చులకు వినియోగించబడతాయి. ఆస్తులను తెగనమ్ముకొని తినివేసినట్లన్నమాట. ఇంతకంటే దేశ స్వావలంబనను దెబ్బతీసే చర్య మరొకటి ఉండబోదు

దేశ ఆర్థిక వ్యవస్థ మందగించడం, పారిశ్రామికాభివృద్ధి స్తంభించిపోవడం నేడు భారతదేశం ఎదుర్కొంటున్న ప్రధాన సమస్య. దేశీయ డిమాండ్ తగినంత లేకపోవడమే దీనికి ప్రధాన కారణం. ప్రజల నిజ ఆదాయాలు పడిపోవడంతో, వారి డిమాండ్ దేశంలో ఉత్పత్తి అయ్యే వస్తువులకు అనుగుణంగా పెరగటం లేదు. ఈ సరుకులు అవసరమైన వారి వద్ద డబ్బు లేదు. డబ్బున్న వారి వద్ద ఈ సరుకులు ఇవ్వటానికి వున్నాయి. వీరు విదేశీ సరుకులు కావాలని కోరుతున్నారు. ఫలితంగా విదేశీ వాణిజ్య పరిస్థితిపై ఒత్తిడి అధికమవుతున్నది.....

ఇప్పటివరకు పేర్కొన్న అంశాలన్నీ ప్రజల జీవన ప్రమాణాల్ని దెబ్బతీసేవి. ప్రమాదకరమైన అంశమేమంటే ఈ బడ్జెట్ కాషాయ ముద్రను కూడా కలిగి వుండటం. "జాతీయ పునర్నిర్మాణ దళాల"ను ఏర్పాటు చేస్తామని ప్రకటించడం ద్వారా ఆర్థిక మంత్రి ఆర్.ఎస్.ఎస్.ను జాతీయం చేయదలిచారు. ఇది ఖచ్చితంగా బి.జె.పి. ఎన్నికల ప్రణాళికలో చెప్పిన దానికి అనుగుణంగా ఉంది. "యువకులలో వుండే స్వచ్ఛంద స్ఫూర్తిని వినియోగించి వ్యయం అభివృద్ధి, జాతి నిర్మాణం అనే రెండు లక్ష్యాల సాధనకు బి.జె.పి. ప్రభుత్వం కృషి చేస్తుంది" అని మేనిఫెస్టో పేర్కొంది.

- సీతారాం ఏమారి

వస్తున్నది. అమెరికా జపాను మున్నగు దేశాలు “ఆంక్షలు” ప్రయోగించాయి. అమెరికా విధించిన ఆంక్షలే 2.5 బి.డాలర్లు (రూ.10వేల 550 కోట్లు) ఇంకా జపాను ఆంక్షలు వున్నవి. ఇవికాక యురో యూనియన్ యిస్తానన్న 100 మిలియన్ల డాలర్లు (రూ.430 కోట్లు) అప్పు యివ్వనన్నది. మన అప్పును పొందే అర్హతను చాలావరకు కోల్పోయాము. మూడీ (అమెరికన్) రేటింగ్ అండ్ ఇన్వెస్ట్మెంటు కం., ప్రపంచంలో మనస్థానాన్ని రెండు మెట్లు తగ్గించింది. ఇప్పటికే అభివృద్ధిలో 172 స్థానంలో వుండగా ఆంక్షలమూలంగా మరెంత దిగువకు పోతామో చెప్పలేము.

మన విదేశీ మారక ద్రవ్యనిలువలు 28 బిలియన్ల డాలర్లు వున్నదని సంబరపడుతున్నారు. 98 బిలియన్ల డాలర్ల అప్పుమాట గుర్తు చేసుకుంటే యిదెంత హాస్యాస్పదమో తెలుస్తుంది. ఈ 28 బి.డా.లో ఒక్క సంవత్సరంలో 90కోట్ల 90లక్షల డాలర్లు (రూ.3800 కోట్లు) తగ్గింది.

గత సంవత్సరం మన బడ్జెట్లోటు రూ.20వేల 645 కోట్లు. బడ్జెటు అంచనాలలో ఏమీ చూపలేదు. ఈ సంవత్సరం బడ్జెటు అంచనాలలో రూ.16 వేల 25 కోట్లు గా చూపబడింది. ఇది ఎంతకు పెరుగుతుందో చెప్పలేము.

మన దేశజనాభాలో దారిద్ర్యరేఖకు దిగువనున్న వారి సంఖ్య 33 కోట్లకుపైగా వున్నది. ఇది పెరగడమేకాని తరగడంలేదు. నిరుద్యోగుల సంఖ్య ప్రభుత్వం యివ్వటమే మానివేసింది. అనధికార అంచనాల ప్రకారం రిజిష్టరు చేసుకున్న వారిసంఖ్య 4 కోట్లు. దానికి గ్రామసీమలనంఖ్యను కూడా కలుపుకుంటే 12 కోట్లు దాటుతుంది.

వ్యవసాయ ఉత్పత్తులు గత సంవత్సరం బాగా తగ్గింది. 1995-96లో 199.2 మిలియన్ల టన్నుల ఆహారధాన్యాలు ఉత్పత్తి అయితే 1997-98కి 191.1 మిలియన్ టన్నులకు తగ్గింది. అంటే మనదేశం యింకా రుతుపవనాలపైన ఆధారపడివున్నదే కాని ప్రభుత్వం గొప్పతనంకాదు.

మన స్థూల జాతీయోత్పత్తి 1996-97లో 7.6 శాతం నుండి 1997-98లో 5% కి తగ్గింది. పారిశ్రామిక ఉత్పత్తి కూడా అదేకాలంలో 7.1% నుండి 4.2%కి పడిపోయింది.

మన విదేశీ వ్యాపారంలోటు కూడా పెరుగుతూనే వున్నది. ఈ లోటు 1996-97లో రూ.12వేల 190 కోట్లకు పెరిగింది.

మన రూపాయి మారకం విలువ బాగా తగ్గిపోయింది. డాలరుకు రూ.34.72గా వున్న రూపాయివిలువ రూ.42.20పై.కు పడిపోయింది. ఇంకా పడిపోయి రూ.45/- అవుతుందని ఆర్థికవేత్తల అంచనా. దీనివలన మన విదేశీవ్యాపారంలోటు విపరీతంగా పెరుగుతుంది. మన ఎగుమతులకు తక్కువ డాలర్లు రావటం, మన దిగుమతులకు ఎక్కువగా డాలర్లు చెల్లించవలసిరావడం వల్ల ధరలు బాగా పెరుగుతవి. కాని ప్రభుత్వం తనకేమీ పట్టనట్లు కూర్చున్నది. జపాన్ కరెన్సీ ఎన్ కూడా పడిపోయింది. కాని దానిని నిలబెట్టడానికి ఆ ప్రభుత్వం గట్టి చర్యలు తీసుకోవటమేకాక అమెరికా ఎన్ విలువను కాపాడటానికి 600 కోట్ల డాలర్లు యిస్తున్నది. ఆంక్షలమూలంగా మనకు ఈ అవకాశంలేదు.

మన స్వదేశీ విదేశీ అప్పులు రూ.7 లక్షల 75వేల కోట్లదాకా వున్నది. దీనిపై మనం ఈ సంవత్సరం రూ.75వేల కోట్లు వడ్డీ చెల్లించవలసి వస్తుంది. మొత్తం ఖర్చులో యిది 24%.

ఈ విషయాలన్నీ మనం బడ్జెటు పరిశీలించేటప్పుడు గుర్తుంచుకోవాలి.

బడ్జెట్లో పరోక్ష పన్నులు బాగా పెంచబడ్డవి. ముఖ్యంగా మధ్యతరగతి ప్రజలు ఉపయోగించే పెట్రోలు ధర విపరీతంగా పెరిగింది. లీటరుకు రూ.1 పెంచటమే కాకుండా ఎక్సైజుపన్ను 15% విధించారు. దీనిపై తీవ్రమైన ఆందోళన వచ్చింది. అయినా పెట్రోలు ధర రూ.1 వెంటనే పెంచి, పన్నును 12% తగ్గించి దానిని ఆయిల్ ఫూల్ కు చేర్చడం జరిగింది. ఆయిల్ ఫూల్ లోటు ఎప్పుడూ తరగడంలేదు. దానిని పూడ్చే పేరుమీద ఎప్పుడయినా ప్రజల మీద భారం వెయ్యవచ్చు.

ప్రపంచం అంతటా క్రూడ్ ఆయిల్ ధర (బారెల్ 15 డాలర్లనుండి 12.5 డాలర్లకు సుమారుగా తగ్గితే మనదేశంలో మాత్రం ఆయిల్ ధరలు పెంచటం జరుగుతున్నది. ప్రతిపక్షాలు ఈ అంశాన్ని లేవదీసినా ప్రభుత్వం పట్టించుకోలేదు.

ప్రభుత్వం 8% కస్టమ్ డ్యూటీ విధించింది. దానిపై తీవ్ర ఆందోళన జరిగితే 4%కి తగ్గించింది. దీనివలన బడ్జెటు

అంచనాలోని ఆదాయంలో రూ.1300 కోట్లు తగ్గుతుంది.

యూరియాధరను బడ్జెటులో కిలోకి రూ.1 పెంచబడింది. దానిపై తీవ్రమయిన ఆందోళన జరిగితే రూ.0.50పై. తగ్గించి, తరువాత అదికూడ ఉపసంహరించటం జరిగింది. దానివలన బడ్జెటు ఆదాయంలో రూ.2000కోట్లు తగ్గుతుంది.

ఇవన్నీ కలిపితే రూ.3500 కోట్లు ఆదాయంలో తగ్గుతుంది. అంటే ఆ మేరకు బడ్జెటులోటు పెరుగుతుంది. బడ్జెటు లోటు పెరగటం అంటే అప్పులు ఎక్కువచెయ్యడం కరెన్సీ ఎక్కువ ముద్రించటం. ఆ విధంగా ద్రవ్యోల్బణానికి దారి తీస్తుంది.

వ్యవసాయానికి అత్యంత అవసరమయిన యూరియా ధర తగ్గించినా సబ్సిడీ రూ.6వేల కోట్లు బడ్జెటు అంచనాలలో నిర్ణయించినా భూసంస్కరణలు అమలు జరగనిదే ఏ ఉపయోగం వుండదు. భూసంస్కరణలను గురించి ఒక్కమాటకూడా బడ్జెటు ఉపన్యాసంలో లేదు. దున్నే వానికే భూమి కలగచేస్తే వారికి కొంత ఆధారం ఏర్పడుతుంది. కొనుగోలు శక్తి పెరుగుతుంది. ఆ విధంగా దేశీయమార్కెటుకు కొంత గిరాకీ పెరుగుతుంది. ఈ భూసంస్కరణలు లేనంతకాలం ఎన్ని సబ్సిడీలు యిచ్చినా, ఎన్ని వాటర్షెడ్ స్కీములు అమలు జరిపినా, నాబార్డు రుణాలు పెంచినా ఉపయోగం వుండదు.

పరిశ్రమల విషయంలో ఈ ప్రభుత్వం ప్రభుత్వరంగ పరిశ్రమలను వదిలించుకోవటానికే ప్రయత్నిస్తున్నది. బాగా లాభం వచ్చే పరిశ్రమల వాటాలను అమ్మివేయటం ద్వారా రూ.5000కోట్లు సంపాదించాలని అంచనా వేయబడింది. లాభంవచ్చే పరిశ్రమల పేర్లు అమ్మివేయటం పూర్తిగా తప్పుకాగా ఈ 5వేల కోట్లు అమ్మటం అసాధ్యం అని వెనుకటి అనుభవాలు చెప్తున్నవి. 1995-96 లో రూ.7000కోట్లకు రూ.357కోట్లు 1996-97లో రూ.5వేల కోట్లకు రూ.500 కోట్లు, 1997-98లో రూ.4వేల 800 కోట్లకు రూ.906కోట్లు మాత్రం ఈ వాటాల అమ్మకంద్వారా రావటం జరిగింది.

ఇక్కడ ఒక్క విషయాన్ని గమనించాలి. స్టాక్ మార్కెట్ పడిపోతున్నది. ఒకనాడు 600 పాయింట్లు పడిపోయింది. ఈ

పడిపోవటం ప్రధానంగా విదేశీసంస్థలు తమ పెట్టుబడులను ఉపసంహరించుకోవటంవలన జరుగుతున్నది.

ఇప్పుడు 28 బిలియన్లదలర్లు విదేశీ మారక ద్రవ్యంవున్నది, మనకేమీ భయంలేదు అని ఆర్థిక మంత్రి చెబుతున్నారు. 98 బిలియన్లదలర్ల అప్పుసంగతి చెప్పటంలేదు. ఈ 28 బిలియన్ల దలర్లు కూడా షేర్ మార్కెట్లో స్పెక్యులేషన్ వ్యాపారంలో పెట్టింది. ప్రవాసభారతీయులు స్వల్పకాలిక రుణాలు యిచ్చింది. ఇప్పుడు షేర్ మార్కెట్ ధరపడిపోవటం ఈ కారణాలవల్లనే అని తెలుస్తున్నది. ఒక ప్రక్క షేర్ మార్కెట్ పడిపోతూవుంటే వాటాల అమ్మకం (ఉపసంహరణ) ద్వారా రూ.5వేల కోట్లు వస్తాయని అంచనా వేయటం హాస్యాస్పదం. ఈ వాటాలను అతితక్కువ ధరకు అమ్ముకోవలసి వస్తుంది.

మరొక వకోరమైన విషయం ప్రభుత్వరంగ వాటాలను 74% ప్రైవేటుపరం చెయ్యటానికి నిర్ణయించబడింది. దీని ఫలితం పరిశ్రమలన్నీ కూడా ప్రైవేటుపరం కావటమే. ఉదాహరణగా మారుతీ వ్యవహారం తీసుకోవచ్చు. సేన్ గుప్తాను, భాస్కరుడిని తొలగించి సుజాతీ ప్రతినిధిని చైర్మన్ గా, ఎం.డి.గా చెయ్యటానికి అంగీకారం కుదిరింది. టెక్నాలజీ బదలాయింపు చెయ్యకుండా ఆపి ఉంచారు. కాబట్టి, ఆధునిక టెక్నాలజీ లేకుండా, ముఖ్యంగా గేర్ బాక్సు టెక్నాలజీ లేకుండా మారుతీ ప్రపంచ మార్కెట్లో నిలవలేదనే సాకుతో ఈ విధంగా చెయ్యటం జరిగింది. దీనిని భారతదేశంలోని వ్యాపారవర్గాలు, రాజకీయ పార్టీలు మారుతీని అమ్మ వేయటంగా వర్ణించారు.

ఖాయిలాపడ్డ పరిశ్రమలన్నిటినీ మూసి వెయ్యటానికి నిర్ణయించారు. కార్మికులకు స్వచ్ఛంద పదవీ విరమణ పథకాన్ని అమలు జరుపుతారు. దీనిని కార్మికుల వరప్రసాదంగా చెప్పబడుతున్నది. కాని ఈ స్వచ్ఛంద పదవీ విరమణ పథకం ఇదివరకు ఉన్నదే. కాకపోతే క్లాజు ఒకటి చేర్చారు. 30 సం॥ల సర్వీసు చేసినవారు రిటైరయితే వారికి 5 సం॥ల జీతం అదనంగా ఇస్తానన్నారు. దీనివల్ల కార్మికులలో 30% నిర్బంధంగా పదవీ విరమణ చెయ్యాల్సిన పరిస్థితి ఏర్పడుతుంది.

1990-91లో 22లక్షల 19వేల మంది, 1995-96 నాటికి 19లక్షల 78వేల మందికి తగ్గిపోయారు. ఇప్పుడు ఈ సంఖ్యలో 30శాతం తగ్గుతుంది. 1993 నుండి 1997లోగా లక్షా 40వేల మంది పదవీ విరమణ చెయ్యగా వారికి ఒక్కొక్కరికి సుమారు లక్షా 15వేల చొప్పున రు.1206కోట్లు చెల్లించటం జరిగింది. ఈ బడ్జెట్లో పదవీ విరమణ చేసిన వారికి చెల్లింపుల

జులై 14న దేశ వ్యాపిత నిరసన

కేంద్ర ప్రభుత్వ ప్రజావ్యతిరేక బడ్జెట్, ఆర్థిక విధానాలకు వ్యతిరేకంగా జులై 14న తేదీన దేశ వ్యాప్తంగా నిరసన దినం పాటించాలని, నవంబర్లో పార్లమెంట్కు ప్రదర్శన నిర్వహించాలని ప్రజా సంఘాల జాతీయ వేదిక (NPMO - National Platform of Mass Organisations) పిలుపునిచ్చింది. జులై 14న దేశ వ్యాప్తంగా ర్యాలీలు, ప్రదర్శనలు నిర్వహించవలసిందిగా అన్ని సంఘాలను వేదిక కోరింది.

నిమిత్తం కేవలం రు.300 కోట్లు కేటాయించబడింది. ఇది 1997-98 కంటే కూడా తక్కువ. లక్షరూపాయల నష్టపరిహారం అంటే 1 లేక 2 సం॥ల జీతం మాత్రమే.

ఇన్సూరెన్స్ రంగాన్ని ప్రైవేటీకరణకు పూనుకుంటున్నది. ఈ రంగంలో భారతీయ పెట్టుబడిదారులకు మాత్రం అనుమతి ఇస్తారట. ఇప్పుడున్న విదేశీ కంపెనీలన్నీ స్వదేశీ పేర్లతో చివరన 'ఇండియా లిమిటెడ్' అని తగిలించుకొన్నవి. అవన్నీ కూడా ఇప్పుడు బీమా రంగంలో వాటాలు సంపాదించటానికి తయారయినవి. దేశంలో కెల్లా ప్రతిష్టాత్మకంగా ఉన్న ఎల్.ఐ.సి. ఈ విధంగా ప్రైవేటుపరం అవబోతున్నది.

బ్యాంకింగ్ రంగంలో నరసింహం కమిటీ రిపోర్టు అమలుకు పూనుకున్నది. దీనితో ప్రధానంగా నష్టాల పేరుతో బ్రాంచిలను మూసి వెయ్యటం జరుగుతుంది. గ్రామీణ బ్యాంకులను కమర్షియల్ బ్యాంకులలో కలిపివేయబడతవి. దానివలన వ్యవసాయ రంగానికి ఇచ్చే ప్రాధాన్యతా రుణాలు దెబ్బతింటాయి. కాని విచిత్రమయిన విషయం రు.40వేల కోట్లు ఎగనామం పెట్టిన పారిశ్రామికవేత్తల గురించి, ఆ సొమ్ము వసూలు గురించి బడ్జెట్లో మాట మాత్రం లేదు. పోటీ పేరుతో విదేశీ బ్యాంకులు తెరవటానికి స్వేచ్ఛ ఇవ్వబడింది.

పన్నుల విషయానికి వస్తే ఈ బడ్జెటు ధనవంతుల జోలికి పోలేదు. ఆదాయం పన్ను, కార్పొరేటు పన్నులలో మార్పులు లేవు. సామాన్యులు చెల్లించే ఎక్సైజ్, కస్టమ్స్ పన్నులు పెంచబడ్డవి. 8% కస్టమ్స్ డ్యూటీ పెంచారు. తరువాత వ్యాపారవర్గాల ఆందోళన వలన 4% తగ్గించారు. ప్రథమంలో పెట్రోలు లీటరుకు రు.4 పెంచారు. ఆందోళన జరిగిన తరువాత పెట్రోలు మీద వేసిన ఎక్సైజ్ పన్ను రు.3 తగ్గించారు. ఈ భారాన్ని ఆయిల్ ఫూల్ ఎకౌంటుకు తరలించారు. ఆయిల్ ఫూల్ ఎకౌంట్ ఇప్పటికే లోటులో ఉంది. ఈ పేరుతో ఎప్పుడయినా ఆయిల్ ధరలు పెంచవచ్చు. ఆ విధంగా రు.300 కోట్లు తరలించబడ్డవి. కస్టమ్స్ పన్ను తగ్గింపు వల్ల లోటు రు.1300 కోట్లు తగ్గింది. యూరియా ధర తగ్గింపు వలన లోటు రు.2వేల కోట్లు పెరుగుతుంది. అంటే అంచనాలలో

ఇచ్చిన లోటు రు.16వేల కోట్లకు సుమారు ఇంకొక రు.4వేల కోట్లు కలుస్తవి. దీనిని మూడుచోటానికి అప్పులు, కరెన్సీ ముద్రించటం తప్ప వేరే మార్గం లేదు. దానివలన ద్రవ్యోల్బణం పెరుగుతుంది. ధరలూ పెరుగుతాయి. ప్రజలపైన కస్టమ్స్ డ్యూటీ పెంపు వలన పడే భారం కాకుండా ఇది అదనంగా పడే భారం. బడ్జెటులో ఉన్న స్కీములన్నీ అమలు జరటానికి జాతీయ పునర్నిర్మాణ దళం ఏర్పరుస్తారట. అంటే ఆర్.ఎన్.ఎస్.న భ్యూలతో వీటినన్నిటినీ నింపుతారన్న మాట.

మొత్తం మీద ఈ బడ్జెటుకు బేరులపై ఏ భారాన్ని మోపటం లేదు. ఏ పెద్ద కంపెనీ కూడా 50% తక్కువ ఎక్కడా డివిడెండ్లు పంచటం లేదు. కొన్ని 110% కూడా డివిడెండ్లు ఇచ్చిన ఉదాహరణలు ఉన్నవి. టీస్కోకు రు.320కోట్లు లాభం, టెల్కోకు రు.330 కోట్లు లాభం వచ్చాయి. సిస్టాకు రు.70.75కోట్లు లాభం వచ్చింది. ఈ విధంగా కంపెనీలన్నీ విపరీతమయిన లాభాలు సంపాదిస్తూ ఉంటే వాటి మీద అదనపు పన్నులు వెయ్యక సామాన్యునిపై అధిక భారం వెయ్యటం జరిగింది. ప్రభుత్వరంగాన్ని ప్రైవేటువారికి అమ్ముతున్నారు. మనదేశీయ విదేశీయ రుణాలను పెంచుతున్నారు. కాబట్టి ఈ బడ్జెట్ను వ్యతిరేకించటం తప్ప మరో మార్గం లేదు.

జయప్రదమైన కార్మిక, ఉద్యోగ సంఘాల రాష్ట్రసదస్సు



కేంద్ర, రాష్ట్ర ప్రభుత్వాలు అనుసరిస్తున్న నూతన ఆర్థిక పారిశ్రామిక విధానాలకు వ్యతిరేకంగా 14-6-1998న హైదరాబాద్‌లోని సుందరయ్య విజ్ఞానకేంద్రంలో వివిధ కార్మిక సంఘాల రాష్ట్ర స్థాయి ఐక్యసదస్సు జరిగింది. రాష్ట్ర కార్మికోద్యమ చరిత్రలో ఒక మైలురాయిగా నిలిచిపోయే ఈ సదస్సులో వివిధ కేంద్ర కార్మిక సంఘాలతోపాటు సుమారు 35 రాష్ట్రస్థాయి సంఘాల నుండి 150 మంది ప్రతినిధులు పాల్గొన్నారు. ఈ సదస్సులో భాగస్వాములైన సి.ఐ.టి.యు., ఎ.ఐ.టి.యు.సి., హెచ్.ఎం.ఎస్., బి.ఎం.ఎస్., ఐ.ఎఫ్.టి.యు., ఐ.ఎన్.టి.యు.సి., ఎ.ఐ.ఎఫ్.టి.యు., హెచ్.ఎం.కె.సి., యు.టి.యు.సి.(ఎల్.ఎస్.), ట్రేడ్ యూనియన్ల నాయకులు ఇటువంటి సదస్సుపట్ల తమ హర్షాన్ని వ్యక్తపరుస్తూ, వివిధ రంగాల కార్మికులు, ఉద్యోగులు విడివిడిగా జరుపుతున్న పోరాటాలను మరో అడుగు ముందుకు తీసుకెళ్ళేందుకు ఇది తోడ్పడుతుందని, అలాగే అన్ని రంగాల కార్మికులు, ఉద్యోగులు తమ హక్కుల సాధనకై సమైక్యంగా పోరాడేందుకు జరుగుతున్న కృషి ఈ సదస్సుతో మరో పెద్ద ముందడుగు వేస్తుందని పేర్కొన్నారు.

కేంద్ర, రాష్ట్ర ప్రభుత్వాల నూతన ఆర్థిక పారిశ్రామిక విధానాలకు వ్యతిరేకంగా సమైక్య పోరాటానికి పిలుపునిస్తూ సదస్సులో ప్రవేశపెట్టిన తీర్మానం ఏకగ్రీవంగా ఆమోదించబడటం విశేషం. తీర్మానంపై అన్ని ట్రేడ్ యూనియన్ల నాయకులు సంతకాలు చేశారు. జూలై 15లోపు అన్ని జిల్లాలలో జిల్లాస్థాయి సదస్సులు నిర్వహించాలని, జూలై 16 నుండి 30 వరకు జాయింట్ గా క్యాంపెయిన్ నిర్వహించాలని, జూలై 31న స్థానికంగా రాష్ట్ర వ్యాప్తంగా జాయింట్లు ప్రదర్శనలు నిర్వహించాలని సదస్సు పిలుపునిచ్చింది. అన్ని సంఘాల జిల్లా కమిటీలు వెంటనే పిలుపు అమలుకు కృషి చేయాలని పై సంఘాల నాయకులు కోరారు.

సదస్సు ఈ క్రిందితీర్మానాన్ని ఏకగ్రీవంగా ఆమోదించింది

కేంద్ర రాష్ట్ర ప్రభుత్వాలు అవలంబిస్తున్న ఆర్థిక విధానాల కారణంగా నేడు రాష్ట్రంలోని కార్మికులు, ఉద్యోగులు అనేక తీవ్ర సమస్యల నెదుర్కొంటున్నారు. కేంద్ర ప్రభుత్వ శాఖల్లో పోస్టులరద్దు, ఉద్యోగుల సంఖ్య కుదించు వంటి ప్రమాదాల నెదుర్కొంటుండగా, నర్సింహం కమిటీ 2వ నివేదిక సిఫార్సులు, 98-99 బడ్జెట్ ప్రతిపాదనలతో బ్యాంకులు, ఇన్సూరెన్స్

ఉద్యోగులకు నేడు ప్రైవేటీకరణ ప్రమాదం ముంచుకొస్తున్నది. 1998-99 బడ్జెట్‌లో అన్ని ప్రభుత్వ రంగ పరిశ్రమలలో 74 శాతం వాటాలను డిజిన్వెస్ట్ చేయడానికి కేంద్రం నిర్ణయించింది. వ్యాధిగ్రస్తమైన, మాతృపక్ష ప్రభుత్వరంగ పరిశ్రమలను తెరిపించే ఎట్టి ప్రయత్నాలు చేపట్టడంలేదు.

సరిగ్గా ఇదే విధానాలను రాష్ట్ర ప్రభుత్వం ప్రపంచబ్యాంకు ఆదేశాల మేరకు అమలు చేస్తున్నది. అన్ని రంగాల్లో విచక్షణారహితంగా ప్రైవేటీకరణ, ఉత్పత్తి, సర్వీసురంగాల్లో పెద్దఎత్తున తాత్కాలిక

కార్మికుల నియామకం, ఫ్యాక్టరీల మూసివేత, లాకౌట్లు, రిట్రెంచ్‌మెంట్లకు యజమానులకు మార్చి స్వేచ్ఛ కల్పించి, ఇదంతా రాష్ట్రాభివృద్ధికేనని ముఖ్యమంత్రి చెప్తున్నారు.

కేంద్ర రాష్ట్ర పాలకులు అవలంబిస్తున్న ఈ విధానాలను నిరశిస్తూ వీటిపై పోరాటానికి సన్నద్ధం కావల్సిందిగా ఈ సదస్సు రాష్ట్ర, కార్మిక వర్గానికి విజ్ఞప్తి చేస్తున్నది.

రాష్ట్ర ప్రభుత్వం అవలంబిస్తున్న సరళీకృత విధానాలవల్ల ఉపాధి అవకాశాలు దెబ్బతింటాయి. నేడు ఇరిగేషన్, పంచాయితీరాజ్, రోడ్లు భవనాల శాఖల్లో వేలాది మందిని తగ్గించే ప్రయత్నం, ఇరిగేషన్ డెవలప్‌మెంట్ కార్పొరేషన్ వంటి వివిధ కార్పొరేషన్లలో వందల సంఖ్యలో రిట్రెంచ్‌మెంట్లు చేయటం, ఆల్మీన్ ఆటో, ఆర్.ఎఫ్.సి., పి.డబ్ల్యు.డి. వర్క్ షాపులు వంటివి మూసివేయటం మొదలయినవన్నీ ఈ సరళీకృత విధానాల ఫలితాలే. అత్యంత కీలకమైన ఎ.పి.ఎస్.ఇ.బి.ని అనేక చిన్న చిన్న ముక్కలుగా విభజించి ప్రైవేటు వారికి కట్టబెట్టే చట్టం, ఆర్.టి.సి. రూట్లలో స్టేజి క్యారియర్లుగా మ్యాక్సి క్యాబ్‌లను తిప్పే ప్రయత్నం కూడా ఈ విధానాల్లో భాగమే. ఇప్పటికే సెక్రటేరియట్‌లో 750, పరిశ్రమల శాఖలో 612 పోస్టులను రద్దు చేశారు.

ఈ విధానాలవల్ల ప్రభుత్వ రంగం దెబ్బతిని ఎస్.సి., ఎస్.టి., లకు ఇప్పటి వరకు ఉన్న రిజర్వేషన్ సౌకర్యం ఆచరణలో నిరుపయోగమవుతుంది. సమాజంలోని వివిధ అట్టడుగు వర్గాల ప్రజలకు కొంత ఉపశమనం కల్గిస్తున్న అనేక సౌకర్యాలు దెబ్బతినటంవల్ల

సామాజిక న్యాయం దెబ్బతింటుంది.

ఈ విధానాలవల్ల రాష్ట్ర ప్రయోజనాలు కూడా దెబ్బతింటాయి. ఈ విధానాల్లో భాగంగానే ప్రభుత్వ, ప్రైవేటు రంగాల్లో రోజురోజుకీ తాత్కాలిక కార్మికుల సంఖ్య విపరీతంగా పెరుగుతున్నది. 1983-84 నుండి 92-93 వరకు రాష్ట్ర ప్రభుత్వ శాఖల్లో ఈ సంఖ్య 260 శాతం పెరిగిందని ప్రభుత్వ శ్వేతపత్రంలోనే పేర్కొన్నారు. రిక్రూట్మెంట్లపై నిషేధంవల్ల ఈ తాత్కాలిక కార్మికులు ఇంత పెద్దఎత్తున పెరిగారు. గత కాంగ్రెస్ రికార్డు చేసిన 2/94 చట్టంవల్ల వీరెవరూ రెగ్యులరైజ్ అయ్యే అవకాశం కూడా పోయింది. టి.డి.పి. ప్రభుత్వం కూడా ఇదే చట్టాన్ని అమలు చేస్తున్నది. ప్రైవేటు రంగంలో సరేసరి. క్యాజువల్ కాంట్రాక్టు కార్మికుల పేర సంవత్సరాల తరబడి శాశ్వత పనుల్లో నిరంతరం లక్షలాది మంది చాకిరీ చేస్తున్నారు. అన్ని రంగాల్లో కాంట్రాక్టు పని విధానం పెరుగుతున్నది.

ప్రభుత్వ వైఖరితో బలం పొందిన ప్రైవేటు యజమాన్యాలు లాకౌట్లు, లేఆఫ్లు, రిట్రెయిన్మెంట్లు చేసి కార్మికుల్ని లొంగదీసుకునే ప్రయత్నం చేస్తున్నారు. యూనియన్ స్థాపించుకుంటే పనిలో నుండి తొలగించటం, వేతనాల కొరకు డిమాండు చేస్తే లాకౌట్ చేయటం యజమానులకు అలవాటైపోయింది. పైన పేర్కొన్న విధానాల్లో భాగంగా ప్రభుత్వం ప్రైవేటు పెట్టుబడిదారులకు దేశంలోని కార్మిక చట్టాలనుండి పూర్తిస్వేచ్ఛను కల్పించటం ఇందుకు ప్రధాన కారణం.

కార్మిక శాఖ బహిరంగంగా యజమానుల కొమ్ముకాయటం నేడు మనం చూస్తున్నాం. వివిధ చట్టాల అమలుకు తమకున్న అధికారాలను వినియోగించుకొని యజమానులు అమలు చేసేలా వత్తిడి చేయటంగాని, పేమెంట్ ఆఫ్ వేజెస్, వర్క్ మెన్స్ కాంపెన్సేషన్ చట్టం క్రింద వేసిన కేసులను త్వరగా పూర్తిచేయటంగాని, కనీస వేతనాలు, విడి.ఎ., బోనస్ వంటి అంశాల అమలుకుగాని కార్మిక అధికార్లు ఎట్టి ప్రయత్నం చేయడంలేదు. కన్సొలియేషన్ మీటింగులకు రాని యజమాన్యాలపై ఎట్టి చర్యలు చేపట్టటంలేదు. కార్మిక శాఖలో అవినీతి పెరిగింది.

కార్మిక వివాదాల్లో పోలీసుల జోక్యం మితిమీరి పోతున్నది. అనేక పారిశ్రామిక వాడల్లో కనీస నిరసన తెలిపే హక్కు కూడా కార్మిక

వర్గానికి లేకుండా 144 వంటి సెక్షన్లను ఉపయోగిస్తున్నారు. యూనియన్ రిజిస్ట్రేషన్ కొరకు సంతకాలు చేసిన వారిని చిత్రహింసలు పెట్టి వారిచే సంతకాలు ఉపసంహరింపచేసిన ఘటనలు అనేకం వున్నాయి.

కనీస ప్రజాస్వామ్య హక్కులు కార్మిక వర్గానికి ఇతర కష్టజీవులకు

(కవిత) వార్త

క్లింటన్ దొరగారి పిల్లి

కళ్ళుతెరిస్తే ఒక వార్త

కళ్ళుమూస్తే మరోవార్త!

అతగానికి ఒళ్ళు క్రొవ్వెక్కి

అమ్మాయిలను గేలిచేస్తే

అదో సంచలన వార్త!!

అమెరికా ఆంక్షలతో

మందులు అందక

ఇరాక్ దేశంలో లక్షలాది బిడ్డలు

మృత్యువాత బడ్డారనే

ముఖ్యవార్తను మరుగు పరచి,

చచ్చు వార్త వెలుగులోకి

తెస్తారా దూర్తులు,

సామ్రాజ్యవాదుల మిత్రులు!

-జి.వెంకటేశ్వరరావు,

ఒంగోలు.

నిరాకరించటం ఈ సరళీకృత విధానాల్లో అంతర్భాగం. నేడు ధర్నాచేసేందుకు, ప్రదర్శనలు, సభలు జరిపేందుకు అనేక ఆంక్షలున్నాయి. పోష్టర్లు అంటించటం, గోడవ్రాతలు వ్రాయటం కూడా నిషేధించబడ్డాయి. సి.ఆర్.పి.సి. సెక్షన్ 30 ని శాశ్వతంగా అమలులో వుంచటం ద్వారా సభలు, ప్రదర్శనలపై తీవ్ర ఆంక్షలున్నాయి. అత్యవసర సర్వీసుల పేర అనేక పరిశ్రమల్లో

సమ్మెలను శాశ్వతంగా నిషేధిస్తున్నారు.

అనేక త్రైపాక్షిక కమిటీలను పనిచేయించే ప్రయత్నమే ప్రభుత్వం చేయటంలేదు. ఈ కమిటీలను కూడా పాలక పార్టీ ట్రేడ్ యూనియన్ నాయకులతో నింపి వేసి త్రైపాక్షికతత్వాన్నే పరిహసిస్తున్నదీ ప్రభుత్వం.

రాష్ట్రంలో ఇంకా ఎన్నో రకాల పరిశ్రమలు కనీసవేతనాల పరిధిలోకి తీసుకురాబడలేదు. తెచ్చిన 62లో కూడా 44 పరిశ్రమల్లో 1993 తర్వాత వేతనాల పునర్నిర్ణయం చేయలేదు. 5 సంవత్సరాల కొకసారి వేతనాల నిర్ణయం జరిపేందుకు ఉద్దేశించబడ్డ జి.వో. 16ను రద్దు చేస్తామన్న ముఖ్యమంత్రి వాగ్దానం ఇంకా అమలుకు నోచుకోలేదు. అనేక పరిశ్రమల్లో నేరుగా ఉత్పత్తిలో భాగస్వాములౌతున్న కాంట్రాక్టు కార్మికులకు వి.డి.పి. ఇవ్వడానికి ప్రభుత్వం నిరాకరిస్తున్నది.

కార్మిక చట్టాలలోని అనేక కాలం చెల్లిన అంశాలను మార్పుచేయవల్సియున్నది. పి.ఎఫ్., ఇ.ఎస్.ఐ. బోనస్ మొదలగు వాటికి 20 మంది కార్మికులుండాలనే అంశాన్ని ఎత్తివేయాలి. ఒక పరిశ్రమలో యూనియన్ స్థాపించిన యెడల తప్పనిసరిగా దానితో చర్చలు జరపాలని యాజమాన్యాలకు షరతు విధించాలి. పేమెంట్ ఆఫ్ వేజెస్ యాక్టును ప్రస్తుతం ఉన్న రూ.1600/- వేతనం సీలింగును బెంగాల్ లో వలే ఎత్తివేయాలి.

కార్మికవర్గానికి రేషన్ కార్డులు ఇతర పౌరసౌకర్యాలు కల్పించాలి.

రాష్ట్ర ప్రభుత్వ ఆదాయం పెంచుకునే నెపంతో కార్మికులు, ఉద్యోగుల మీద వృత్తిపన్ను పెంపుదల తదితర అదనపు భారాలు మోపుతున్నది.

ఈ అంశాలన్నింటికి మూలకారణమైన నూతన ఆర్థిక పారిశ్రామిక విధానాలను ఎదిరించి ఓడించనిదే కార్మిక, ఉద్యోగ వర్గాలు నేడెదుర్కొంటున్న సమస్యలకు వరిష్కారం దొరకదని ఈ నదన్న అభిప్రాయపడుతున్నది.

అందుకే అన్ని రంగాలు, పరిశ్రమలకు చెందిన కార్మికులు, ఉద్యోగులు రాష్ట్ర వ్యాపిత పోరాటానికి సిద్ధం కావాల్సిందిగా విజ్ఞప్తి చేస్తున్నది.



వ్యవసాయ కార్మికుల పోరాటాలకు సి.ఐ.టి.యు. సంఘీభావ సదస్సులు

హైదరాబాద్

సి.ఐ.టి.యు. రాష్ట్ర కమిటీ, ఆంధ్రప్రదేశ్ వ్యవసాయ కార్మికసంఘంల సంయుక్త పిలుపుననుసరించి హైదరాబాద్‌లోని సుందరయ్య విజ్ఞాన కేంద్రంలో 28-5-98న 'వ్యవసాయ కార్మికుల ఆందోళనకు సంఘీభావ సదస్సు' జరిగింది. సి.ఐ.టి.యు. రాష్ట్ర ప్రధాన కార్యదర్శి శ్రీ బి.వి.రాఘవులు, అఖిల భారత వ్యవసాయ కార్మిక సంఘం అధ్యక్షులు శ్రీ పాటూరు రామయ్య ఈ సదస్సుకు అధ్యక్షత వహించారు. వివిధ ఉద్యోగ సంఘాల నాయకులు, మేధావులు, దళిత సంఘాల ప్రతినిధులు, ప్రాఫెసర్లు, యువజన సంఘాలవారు పెద్ద ఎత్తున హాజరై సదస్సును విజయవంతం చేశారు.

ప్రారంభోపన్యాసం చేసిన రిటైర్డ్ ఐ.ఎ.ఎస్. అధికారి శ్రీ ఎన్.ఆర్.శంకరన్ మాట్లాడుతూ దేశంలోని అతిపెద్ద పేద ప్రజల వర్గం వ్యవసాయ కార్మికులేనని, మన దేశంలో 11 కోట్ల మంది వ్యవసాయ కార్మికులున్నారని, అందులో 1 కోటి 10 లక్షల మంది మన రాష్ట్రంలోనే ఉన్నారని అన్నారు. అయితే ఇంతవరకూ వ్యవసాయ కార్మికులకై ఒక సమగ్ర వ్యవసాయ చట్టంలేదని, అటువంటి సమగ్ర చట్టాన్ని వెంటనే తీసుకురావలసిన అవసరం ఉందని అన్నారు.

సి.ఐ.టి.యు. రాష్ట్ర ప్రధాన కార్యదర్శి శ్రీ బి.వి.రాఘవులు మాట్లాడుతూ వ్యవసాయ కార్మికులు తమకు కావలసిన వాటికై అధికారులను అడుక్కోవడంకాక, చట్టాలను అమలు చేయకపోతే తామే భూములను లాక్కొంటామని నిలదీసే విధంగా ఐక్యం కావాలని కోరారు. నూతన ఆర్థిక విధానాల వల్ల వచ్చే తీవ్రమైన సమస్యలను కోల్పోవడమని, ఈ విషయమై వ్యవసాయ కార్మికుల్లో, దళితుల్లో తగిన చైతన్యం తీసుకురావాలని అన్నారు. వ్యవసాయ కార్మికుల విషయంలో మీడియా కూడా చాలా ఉదాసీనంగా ఉంటోందని, ఇక నుంచైనా వారి సమస్యలకు, ఆందోళనలకు మీడియా తగిన

వ్యవసాయ కార్మికుల పోరాటాలకు రాష్ట్ర వ్యాప్తంగా సంఘీభావ సదస్సులు నిర్వహించాలని మే 14-15 తేదీలలో హైదరాబాద్‌లో జరిగిన సి.ఐ.టి.యు. రాష్ట్ర కమిటీ పిలుపునిచ్చింది. ఈ పిలుపుననుసరించి రాష్ట్రమంతటా అన్ని జిల్లాలలో సి.ఐ.టి.యు. ఆధ్వర్యంలో వ్యవసాయ కార్మికుల పోరాటాలకు సంఘీభావ సదస్సులు జరిగాయి. వ్యవసాయ కార్మికుల సమస్యల పరిష్కారానికై ఉద్యమిస్తాన్న ఆంధ్రప్రదేశ్ వ్యవసాయ కార్మిక సంఘం చేస్తున్న పోరాటాలకు సంఘీభావంగా సి.ఐ.టి.యు. ఆధ్వర్యంలో జరిగిన ఈ సదస్సులు విజయవంతంగా నిర్వహించబడ్డాయి.

ప్రాధాన్యత నివ్వాలని ఆయన విజ్ఞప్తి చేశారు.

కేంద్రీయ విశ్వవిద్యాలయం ప్రాఫెసర్ శ్రీ నాంచారయ్య మాట్లాడుతూ మన దేశంలో భూ సంస్కరణలు ఫోరంగా విఫలమయ్యాయని, జమిందార్లు, జాగీర్దార్లు పోయినప్పటికీ భూకేంద్రీకరణ మాత్రం అలాగే కొనసాగుతోందని అన్నారు. వ్యవసాయ ఉత్పత్తి అనూహ్యమైన రీతిలో పెరిగినప్పటికీ వ్యవసాయ కార్మికుడి స్థితిగతుల్లో మాత్రం మార్పురాలేదని, 40 శాతం గ్రామీణ ప్రజలు రెండు పూటలా తిండికి కూడా నోచుకోని నికృష్టమైన దరిద్రాన్ని అనుభవిస్తున్నారని ఆయన ఆవేదన వ్యక్తం చేశారు. భూ సంస్కరణల అమలు ద్వారానే వ్యవసాయ కార్మికుల సమస్యలు తీరుతాయని ప్రా. నాంచారయ్య పేర్కొన్నారు.

ఉస్మానియా విశ్వవిద్యాలయం ప్రాఫెసర్ శ్రీ చక్రధర్ రావు మాట్లాడుతూ వ్యవసాయ అభివృద్ధికి, వ్యవసాయ ఉత్పత్తియొక్క పెరుగుదలకి మూలకారణం వ్యవసాయ కార్మికులేనని, వ్యవసాయ వ్యాపారీకరణ క్రమంలో వ్యవసాయ కార్మికవర్గం ఏర్పడుతుందని అన్నారు. వ్యవసాయ కార్మికులకు సంవత్సరానికి 210 రోజులు మాత్రమే పని దొరుకుతుందని, ఆ పనికి కూడా కనీసవేతనాల్లో సగం కూడా ప్రతిఫలంగా పొందలేకపోతున్నారని అన్నారు. డబ్బు రూపేణా పొందే వేతనాలు ఎంతో కొంత పెరుగుతున్నప్పటికీ నిజ వేతనాలు (కొనుగోలు శక్తిని సూచించేవి) మాత్రం నానాటికీ దిగజారుతున్నాయని అన్నారు. అంతేకాకుండా పని ఇచ్చే భూస్వాములు

ఆధిపత్య ధోరణితో వ్యవహరిస్తూ దుర్భాషలాడుతున్నారని, ఎక్కువ పనిగంటలు తీసుకుంటున్నారని, ఈ విధంగా వ్యవసాయ కార్మికులు ఆర్థికంగాను, సామాజికంగా కూడా దోచుకోబడుతున్నారని అన్నారు.

సదస్సులో ఇంకా ప్రముఖ దళిత నాయకులు శ్రీ బొజ్జా తారకం, మాదిగ దండోరా రాష్ట్ర యువసేన నాయకులు శ్రీ మాణిక్యాలరావు, మాల మహానాడు నాయకులు శ్రీ జి.స్వామినాథం, ఎస్.సి., ఎస్.టి. బ్యాంకు ఉద్యోగుల సంఘం జాతీయ నాయకులు శ్రీ ఇ.వి.రావు, మహిళా సంఘం నాయకురాలు శ్రీమతి పుణ్యవతి, తుడుందెబ్బ నాయకులు శ్రీ గంగారాజు దొరరామారావు నాయక్, జయప్రకాష్ నాగన్న తదితరులు ప్రసంగిస్తూ వ్యవసాయ కార్మికుల పోరాటాలకు తమ మద్దతును తెలియచేశారు.

వ్యవసాయ కార్మిక సంఘం ప్రధాన కార్యదర్శి శ్రీ పి.మధు, వ్యవసాయ కార్మికుల స్థితిగతులు, వారి డిమాండ్లపై తీర్మానం ప్రవేశపెట్టగా, వ్య.కా.సం. ఉపాధ్యక్షుడు శ్రీ తమ్మినేని వీరభద్రం తీర్మానాన్ని బలపరిచారు. సభ ఏకగ్రీవంగా తీర్మానాన్ని ఆమోదించింది.

వ్యవసాయ కార్మికుల సమస్యలపై వివిధ దళిత, గిరిజన, కార్మిక, ఉద్యోగ సంఘాలవారు ఒక వేదికపై చేరడం విశేషం. అణచివేతకు, దోపిడీలకు వ్యతిరేకంగా కలసి పోరాడవలసిన వారి మధ్య అవాంఛనీయ చీలికలు వస్తున్న ఈ సమయంలో వివిధ సంఘాలు ఒక వేదిక మీదకు రావడాన్ని పలువురు హర్షించారు. కార్మికులు, డాక్టర్లు, లాయర్లు, ఇంజనీర్లు, బ్యాంకు ఉద్యోగులు,

ప్రాసెస్, టీచర్లు, అంబేద్కర్, దళిత సంఘాల నాయకులు, కార్మికులు పోరాటానికి సంఘీభావాన్ని తెలియచేస్తూ, వారి సమస్యలను వెంటనే పరిష్కరించాలని రాష్ట్ర ప్రభుత్వాన్ని కోరుతూ ఒక విజ్ఞాపన పత్రంపై సంతకాలు చేశారు. అమూల్యమైన ఈ సభలో పాల్గొన్నవారందరికీ వ్యవసాయ కార్మికసంఘం, సి.ఐ.టి.యు. కృతజ్ఞతలు తెలియజేశాయి, వ్యవసాయ కార్మికుల పోరాటాలకు అన్ని విధాలా మద్దతునివ్వాలని సి.ఐ.టి.యు. విజ్ఞప్తి చేసింది.

విజయవాడ

విజయవాడలోని ప్రెస్ క్లబ్ లో మే 30వ తేదీన సి.ఐ.టి.యు. నగర కమిటీ ఆధ్వర్యంలో వ్యవసాయ కార్మిక పోరాట సంఘీభావ సదస్సు జరిగింది. కృష్ణాజిల్లాలోని 350 గ్రామాల్లో ప్రారంభించనున్న వ్య.కార్మికుల కూలి పోరాటాలకు మద్దతుగా గ్రామాల్లోకి వెళ్ళేందుకు సదస్సు నిర్ణయించింది. నగరాలు, పట్టణాల్లోని ఆధునిక కార్మికవర్గం వ్యవసాయ కార్మికుల పోరాటాలకు అన్ని విధాలా అండదండలందించాలని కూడా సదస్సు నిర్ణయించింది. సదస్సుకు అధ్యక్షత వహించిన సి.ఐ.టి.యు. నగర కార్యదర్శి శ్రీ ఆర్.రఘు, వ్యవసాయ కార్మిక సంఘం జిల్లా ఉపాధ్యక్షులు శ్రీ అన్నవరపు నాగేశ్వరరావు, ఎ.పి.ఎన్.వోల నగర సంఘం ప్రధాన కార్యదర్శి శ్రీ రాజారావు తదితరులు సదస్సులో మాట్లాడారు. విజయవంతంగా జరిగిన ఈ సదస్సుకు వివిధ ఉద్యోగ, కార్మిక సంఘాల నాయకులు, మేదావులు, దళిత నాయకులు హాజరై వ్య.కార్మికుల పోరాటానికి తమ సంఘీభావాన్ని తెలియచేశారు. ఈ సందర్భంగా ఆయా సంఘాల నాయకులతో పాటు వ్యక్తిగతంగా కూడా కొందరు విరాళాలు ప్రకటించారు.

కర్నూలు

కర్నూలు సి.ఐ.టి.యు. నగర కమిటీ ఆధ్వర్యంలో జూన్ 5వ తేదీన వ్యవసాయ కార్మికుల పోరాటానికి సంఘీభావ సదస్సు జరిగింది. సి.ఐ.టి.యు. నగర కార్యదర్శి శ్రీ కె.ఎన్.ఆర్.మూర్తి సదస్సుకు అధ్యక్షత వహించారు. ఎన్.సి., ఎన్.టి., బి.సి.సంఘం, ఎస్.సి., ఎన్.టి. ఎంప్లాయిస్ యూనియన్, ఎన్.సి., బి.సి. వెల్ఫేర్ అసోసియేషన్, మాలమహానాడు, మాదిగ ఎంప్లాయిస్ యూనియన్, ఎన్.డబ్ల్యు.ఎఫ్., బీడీ వర్కర్స్ యూనియన్ తదితర ఉద్యోగ,

కార్మిక సంఘాలు, దళిత సంఘాల ప్రతినిధులు సదస్సుకు హాజరై వ్య.కార్మికుల పోరాటానికి తమ మద్దతును తెలియచేశారు. సి.ఐ.టి.యు. జిల్లా ప్రధాన కార్యదర్శి శ్రీ టి.షడక్తోపాటు వలుపురు నాయకులు సదస్సులో ప్రసంగించారు.

నల్గొండ

సి.ఐ.టి.యు. జిల్లా ప్రధాన కార్యదర్శి శ్రీ పి.అనంతరామశర్మ అధ్యక్షతన జూన్ 6వ తేదీన స్థానిక అంబేద్కర్ భవన్ లో వ్య.కా.పోరాటానికి సంఘీభావ సదస్సు జరిగింది. వివిధ ఉద్యోగ, కార్మిక సంఘాల ప్రతినిధులతోపాటు ప్రముఖ కవులు, న్యాయవాదులు కూడా ఈ సదస్సులో పాల్గొని, వ్యవసాయ కార్మికుల పోరాటానికి తమ మద్దతును తెలియచేశారు.

మహబూబ్ నగర్

మే 28వ తేదీన సి.ఐ.టి.యు. ఆధ్వర్యంలో స్థానిక ఎన్.జి.ఓ. హాలులో సంఘీభావ సదస్సు జరిగింది. శ్రీ ఎ.రాములు (వ్య.కా.సం.) అధ్యక్షత వహించిన ఈ సదస్సుకు ఎన్.సి., ఎన్.టి., బి.సి. ఉద్యోగ సంఘాల నాయకులు, మాదిగ దండోరా, లిప్ అనే స్వచ్ఛంద సంస్థ ప్రతినిధులు హాజరై తమ మద్దతును తెలియచేశారు.

వరంగల్

హన్మకొండ టౌన్ హాలులో సి.ఐ.టి.యు. జిల్లా ప్రధాన కార్యదర్శి శ్రీ జి.రాములు అధ్యక్షతన సంఘీభావ సదస్సు జరిగింది. శ్రీ జి.రాములుతోపాటు వ్య.కా.సం. జిల్లా కార్యదర్శి జి.నాగయ్య, కాకతీయ యూనివర్సిటీ అధ్యాపకులు శ్రీ భద్రునాయక్, జనగామ శాసనసభ్యులు శ్రీ సి.హెచ్.రాజారెడ్డి, హేతువాద సంఘం జిల్లా అధ్యక్షులు శ్రీ మతి రమాదేవి తదితరులు పాల్గొని ప్రసంగించారు. వ్యవసాయ కార్మికుల పోరాటానికి ఈ సదస్సు ఏకగ్రీవంగా సంఘీభావాన్ని ప్రకటించింది.

అనంతపురం

అనంతపురం పట్టణంలో మే 31వ తేదీన వ్య.కార్మికుల పోరాటానికి సంఘీభావ సదస్సు జరిగింది. ఈ సదస్సులో వివిధ దళిత, ఉద్యోగ సంఘాల ప్రతినిధులు, మాలమహానాడు, మాదిగ దండోరా నాయకులు పాల్గొని ప్రసంగించారు. వ్య.కా.సం. జిల్లా కన్వీనర్ శ్రీ ఓ.నల్లప్ప సదస్సుకు అధ్యక్షత వహించారు. సి.ఐ.టి.యు. జిల్లా కార్యదర్శి శ్రీ ఎం.ఇంతియాజ్ మాట్లాడుతూ, పేద, దళిత

వర్గాల అనుభవంలోకి భూమి రాకుండా సాంఘిక అసమానతలను రూపుమాపడం సాధ్యంకాదన్నారు. సదస్సుకు హాజరైన ఉద్యోగ, దళిత సంఘాల నాయకులందరూ వ్యవసాయ కార్మికుల పోరాటానికి తమ మద్దతును తెలియచేశారు.

ఖమ్మం

సి.ఐ.టి.యు. ఆధ్వర్యంలో ఖమ్మంలోని కిరాణా జాగిరి మర్చంట్స్ హాలులో మే 29వ తేదీన వ్య.కార్మికుల పోరాటానికి సంఘీభావ సదస్సు జరిగింది. వివిధ ఉద్యోగ, కార్మిక సంఘాల ప్రతినిధులు సదస్సుకు హాజరయ్యారు. ఆకలి, అనారోగ్యం, అవిద్య, అవమానాలు, అత్యాచారాలు, కరువులు, ఇలాంటి సమస్యలన్నీ వ్యవసాయ కార్మికులను పట్టిపీడుస్తున్నాయని, వీటన్నిటి కారణం వ్యవసాయ కార్మికునికి సాంత్వనభూమి లేకపోవడమేనని, భూ వికేంద్రీకరణ జరిగినట్లయితే గ్రామీణ వ్యవసాయ కార్మికులేగాక మొత్తం కార్మికవర్గం, పట్టణ ప్రజానీకం ప్రయోజనం పొందుతుందని సదస్సు అభిప్రాయపడింది. తమ సమస్యల పరిష్కారానికై వ్యవసాయ కార్మిక సంఘం చేస్తున్న పోరాటాలకు మద్దతుగా ఆ సంఘాల జిల్లా అధ్యక్షులు శ్రీ కె.నర్సయ్య ప్రవేశపెట్టిన తీర్మానాన్ని సదస్సు ఏకగ్రీవంగా ఆమోదించింది.

సంగారెడ్డి

మెదక్ జిల్లా కేంద్రమైన సంగారెడ్డిలో స్థానిక సాయి ఐ.టి.ఐ.లో వ్యవసాయ కార్మికుల పోరాటానికి మద్దతుగా మే 27న సంఘీభావ సదస్సు జరిగింది. ఈ సందర్భంగా మాట్లాడుతూ సి.ఐ.టి.యు. జిల్లా అధ్యక్షులు శ్రీ బి.మహిపాల్ వ్య.కార్మికులపై జరుగుతున్న కూలి దోపిడీని, సామాజిక అణచివేతను కార్మికవర్గమంతా ఐక్యంగా ఎదిరించాలని, తమ పూర్తి మద్దతును ఇవ్వాలని అన్నారు. సి.ఐ.టి.యు. జిల్లా కార్యదర్శి శ్రీ ఆర్.శ్రీనివాస్, గ్రామ సేవకుల సంఘం జిల్లా అధ్యక్షులు శ్రీ ఎ.మల్లేష్, వ్య.కా.సం. నాయకులు శ్రీ ఎన్.దుర్గేష్ ఇంకా పలు కార్మిక సంఘాల నాయకులు సదస్సులో మాట్లాడారు. హాజరైన అన్ని సంఘాలవారు వ్యవసాయ కార్మికుల పోరాటానికి తమ మద్దతును తెలియచేశారు.

ఒంగోలు

ప్రకాశం జిల్లా ఒంగోలులో మే 28న సంఘీభావ సదస్సు జరిగింది. సి.ఐ.టి.యు.

బీడీ కార్మికులకు ప్రభుత్వం చేసిన కనీస వేతన పునర్నిర్ణయ ప్రతిపాదనలపై

అంధ్రప్రదేశ్ బీడీ అండ్ సిగార్ల పేర్కార్ల యూనియన్ (సి.ఐ.టి.యు.) నాటివ్

ప్రభుత్వం బీడీ కార్మికులకు కనీస వేతన పునర్నిర్ణయం ప్రతిపాదనలను 22.4.98వ తేదీన మనకు పంపింది. కనీస వేతన పునర్నిర్ణయ కాలం 1996 నాటికి ముగిసింది. రెండు సంవత్సరాల ఆలస్యంగా ప్రభుత్వం వేతన ప్రతిపాదన చేసింది. అందులోని ప్రతి అంశం కార్మికులకు తీవ్ర నష్టం కలిగించేవిగా వున్నాయి.

లక్షలాది బీడీ కార్మికులు అనేక సంవత్సరాల నుండి బీడీ పరిశ్రమపైన ఆధారపడి బ్రతుకుతున్నారు. పనికితగ్గ వేతనం మాత్రం లభించడంలేదు. నిత్యం దరిద్రంలోనే బ్రతుకులు వెళ్ళదీయవలసిన పరిస్థితులు ఆకలితోనూ, రోగాలతోనూ కాలం వెళ్ళదీస్తున్నారు. అయినా యజమానులు మరింత దోపిడీ చేస్తూనే ఉన్నారు. కారణం లేకుండా కంపెనీలు మూసివేస్తారు. బీడీ కార్మిక చట్టాలను పాటించరు. సంక్షేమ పథకాలను అమలు చేయరు. 6 నెలల కొకసారి పెరిగే కరువు భత్యాన్ని ఇవ్వరు. అసలు కార్మికులను తమ కార్మికులుగా గుర్తించడానికి నిరాకరిస్తారు. అయినా ప్రభుత్వం యజమానులను శిక్షించదు. అసలు ఏమీ పట్టించుకోదు. పైగా 'సామ్మొకడిది, సోకొకడిది' అన్నట్లు బీడీ కార్మికుల కష్టాల్ని దోచి, బీడీ యజమానుల జేబులు నింపేందుకు కనీస వేతన ప్రతిపాదనల ద్వారా ప్రయత్నించింది ప్రభుత్వం.

ఆ కనీస వేతన పునర్నిర్ణయ ప్రతిపాదనలు ఏ విధంగా కార్మికులకు నష్టదాయకమో పరిశీలిద్దాము. ప్రభుత్వం కనీస వేతనాలు ప్రతిపాదించటంలో ఏ సూత్రాలను పాటించిందో అర్థకాదు. సాధారణంగా కనీస వేతనాలు పునర్నిర్ణయం జరిగేప్పుడు అమలులో ఉన్న కనీస వేతనం మరియు ఆనాటి కరువు భత్యం రెండు కలుపుకుని ప్రస్తుతం కనీసవేతనంగా ప్రతిపాదించాలి.

అంటే వెయ్యి బీడీలకు (పెద్దపైజు)

అమలులో ఉన్న కనీస వేతనం 18.65

ఆ నాటికి వస్తున్న కరువు భత్యం 18.00

36.65

ఈ రూ.36.65 పై కనీస వేతనంగా వేతన పునర్నిర్ణయ సందర్భంగా ప్రతిపాదించాలి. అయితే ప్రభుత్వం ప్రతిపాదించిన కనీస వేతనం వెయ్యి బీడీలకు రూ.30.20పైగా పేర్కొంది. అంటే రూ.6.45పై తక్కువగా కనీస వేతనం నిర్ణయించబడుతోంది.

ప్రభుత్వ ప్రతిపాదన ప్రకారం కరువు భత్యం పాయింట్ కు 0.10పైగా లెక్కించినప్పటికీ వెయ్యి బీడీలకు

అమలులో వున్న కనీసవేతనం 18.65

కరువుభత్యం 12.00

30.65

కనీస వేతనం రూ.30.65గా ప్రతిపాదించవలసింది. కాని 0.45 పై తక్కువగా ప్రతిపాదించారు. అసలు 'అవసరాల ప్రాతిపదికపై' జీతాలు/ వేతనాలు నిర్ణయించాలనీ 15వ లేబర్ కాన్ఫరెన్స్ లో నిర్ణయించారు. దీనిప్రకారం కార్మికునికి రావలసిన వేతనం లెక్కించేందుకు ఆరు అంశాలను పరిగణనలోకి తీసుకోవాలన్నారు.

అవి : 1. కార్మికుడు 8 గంటలు పనిచేసేందుకు అవసరమైన శక్తి పొందటానికి అయ్యే ఆహారం ఖర్చు.

2. కుటుంబపోషణ కార్మికుని బాధ్యత కాబట్టి భార్య ఇద్దరు పిల్లలకు అయ్యే ఆహారం ఖర్చు.

(కుటుంబాన్ని 3 యూనిట్లుగా పేర్కొంటున్నారు. అంటే భార్య, భర్తలు చెరోక యూనిట్ గాను, ఇద్దరు పిల్లలు మరో యూనిట్ గాను అంచనా. ఈ 3 యూనిట్లు అనబడే కుటుంబానికి నెలకు అవసరమైన ఆహారానికయ్యే ఖర్చును లెక్కవేయాలి, డాక్టర్ ఆక్రాయిడ్ అనే ప్రఖ్యాత శాస్త్రవేత్త అంచనా ప్రకారం ప్రతి మనిషికి కనీసం 2,600 కేలరీల శక్తి అవసరమవుతుందని అంచనావేశారు).

జిల్లా ప్రధాన కార్యదర్శి శ్రీ ఎన్.ప్రభుదాస్ అధ్యక్షత వహించిన ఈ సదస్సుకు ఎన్టీవోల సంఘం, మాల మహానాడు, మాదిగ దండోరా, మాదిగ ఉద్యోగుల సమాఖ్య, మాల ఉద్యోగుల సంఘం, మాదిగ హక్కుల పోరాట సమితి, బ్యాంకు ఉద్యోగుల సంఘాలు, రజక ఉద్యోగుల సంఘం, టెలికం, బి.సి. ఉద్యోగుల సంఘాల నాయకులు పాల్గొని వ్యవసాయ కార్మికుల పోరాటానికి తమ మద్దతును తెలియచేశారు.

విజయనగరం

విజయనగరంలోని అంబేద్కర్

భవన్ లో మే 30వ తేదీన వ్యవసాయ కార్మికుల పోరాటానికి సంఘీభావ సదస్సు జరిగింది. కా॥ తమ్మినేని సూర్యనారాయణ అధ్యక్షత వహించిన ఈ సదస్సులో వివిధ ఉద్యోగ, కార్మిక, దళిత సంఘాల నుండి 120 మంది పాల్గొన్నారు. ఆర్టీసీ, మెడికల్ అండ్ హెల్త్ రంగాలకు చెందిన నాయకులతోపాటు పలువురు దళిత సంఘాల నాయకులు సదస్సులో ప్రసంగించారు. సి.ఐ.టి.యు. జిల్లా ప్రధాన కార్యదర్శి శ్రీ ఎం.కృష్ణమూర్తి మాట్లాడుతూ వివిధ రంగాలలో పనిచేస్తున్న

కార్మికులను కూడగట్టి వ్య.కార్మికుల సమస్యలపై పెద్ద పోరాటం చేయవలసిన సమయం ఆసన్నమైందన్నారు. వ్య.కా.సం. జిల్లా ప్రధాన కార్యదర్శి శ్రీ ఆర్.కుప్పానాయుడు ప్రసంగిస్తూ వ్య.కార్మికుల పోరాటానికి ఉద్యోగ, కార్మికుల మద్దతు ఎంతైనా అవసరమన్నారు.

(స్థలాభావం వల్ల మిగతా జిల్లాలలో జరిగిన సదస్సుల గురించి ప్రచురించలేకపోతున్నాం. గమనించగలరు ... ఎడిటర్)

3. అదేవిధంగా మనిషికి 18 గజాల గుడ్డ అవసరమని అంచనా. ఆ విధంగా నలుగురికి (భార్య, భర్త, ఇద్దరు పిల్లలు) 72 గజాల గుడ్డ అవసరం అవుతుంది.

4. ఇంటి అద్దెకోసం అయ్యే ఖర్చు (ఈ ఖర్చును ప్రభుత్వం కార్మికునికి నిర్మించిచ్చే యింటికి వసూలు చేసే అద్దె మొత్తాన్ని యింటి అద్దెగా ఇవ్వాలి)

5. వంట చెరకు, విద్యుత్ వంటి ఇతర ఖర్చులకోసం పై మొత్తంలో 20శాతం ఇవ్వాలి.

6. దీనితోపాటు పిల్లల చదువు, వైద్యం, వినోదం, విహారం, పండగలు, వృద్ధాప్యం వంటి అవసరాలకు పై మొత్తంలో 25 శాతం ఇవ్వాలన్నారు.

(6వ అంశాన్ని సుప్రీమ్ కోర్టు 1991 అక్టోబరులో వర్క్ మెన్ రిప్రజెంటేటివ్ బై సెక్రటరీ అండ్ మేనేజ్మెంట్ ఆఫ్ రెస్ట్రైన్డ్ బ్రెట్ అండ్ కో లిమిటెడ్ అనే కేసులో తీర్పు ఇచ్చినప్పుడు పేర్కొంది).

ఈ ఆరు అంశాలను కలుపుకొని కనీస వేతనం నిర్ణయిస్తే దాదాపు 3,500 రూపాయల పైగా వుంటుంది. కాని ప్రభుత్వం పైన పేర్కొన్న ఏ వర్గధర్మినీ అనుసరించకుండా యజమానులకు అనుకూలంగా కనీసవేతనాన్ని ప్రతిపాదించింది. ఈ విధంగా ప్రతిపాదించడం వలన యజమానులకు రోజుకు 45 లక్షల 15వేల రూపాయలు అదనంగా లాభం వచ్చేట్లు ప్రభుత్వం ప్రయత్నించింది.

బీడీ కార్మికులకు కరువుభత్యం రేటు ప్రతిపాదించటం లోనూ ప్రభుత్వం ద్రోహం చేసింది. ప్రస్తుతం అమలులో ఉన్న కరువుభత్యం రేటు పాయింట్ కు 0.15 పైసలు అయితే ప్రభుత్వం తన కనీసవేతన ప్రతిపాదనలో కరువుభత్యం రేటు 0.10 పైసలుగా తెలిపింది. అంటే పాయింట్ కు 0.05 పై. తక్కువగా రేటును ప్రతిపాదించింది. దీనిప్రకారం రాబోవు కాలంలో వచ్చే కరువుభత్యం క్రింది విధంగా ఉంటుంది.

1.4.98 నాటి పాయింట్లు 352.

314 పాయింట్లకు పై బడిన పాయింట్లు 352-314=38.

ప్రభుత్వం ప్రతిపాదించిన కరువు భత్యంరేటు- 0.10పై.

కరువుభత్యం - 38×0.10 పై=3.80పై.

కనీసవేతనం + కరువుభత్యం రూ.30.20 + రూ.3.80 = రూ.34.00

గత జి.ఓ. ప్రకారం కనీస వేతనం + కరువుభత్యం కలిపితే రూ.36.65 పై వచ్చేది. పై లెక్క ప్రకారం 1.4.98 నాటికి రూ.34.00 మాత్రమే వస్తుంది.

దీని వలన ప్రతి కార్మికుడు రూ.2.65పై నష్టపోతున్నారు. 7 లక్షల మంది కార్మికులనుండి యజమానులు రోజుకు 18 లక్షల రూపాయలు దోచుకుంటున్నారు.

వీటితోపాటు ఇప్పటివరకు అమలు జరుగుతూవున్న కరువుభత్యం స్లాబ్ సిస్టమ్ ను మినహాయించి అన్ని రకాల కార్మికులకు కరువుభత్యం రేటు 0.10పై.గా ప్రభుత్వం ప్రతిపాదించింది. దీని వలన రోజువారీ వేతన కార్మికులు, నెలవారీ వేతన కార్మికులు విపరీతంగా నష్టపోతున్నారు.

ఈ అంశాన్ని కూడా పరిశీలిద్దాం

ప్రస్తుతం అమలులో ఉన్న స్లాబ్ సిస్టమ్ క్రింది విధంగా ఉంది.

వేతనాలు కరువుభత్యంరేటు

| రూ.లలో | రూ. |
|---------|------|
| 0-25 | 0.15 |
| 26-50 | 0.30 |
| 51-75 | 0.45 |
| 76-100 | 0.60 |
| 101-125 | 0.75 |
| 126-150 | 0.90 |
| 151-175 | 1.05 |
| 176-500 | 3.00 |

ఆపై ప్రతి రూ.50.ల వేతన పెరుగుదలకు 0.25పై కరువుభత్యం రేటు కలపాలి.

ప్రభుత్వం తన ప్రతిపాదనలో తెలిపిన కనీస వేతనానికి స్లాబ్ సిస్టమ్ లోని కరువుభత్యంరేటుతో కరువు భత్యం లెక్కకడితే

స్లాబ్ సిస్టమ్ లోని కరువుభత్యం రేటు- 0.30పై. అవుతుంది.

1.4.98 నాటి పాయింట్లకు వచ్చే కరువుభత్యం $38 \times 0.30 = 11.40$ పై

కాని ప్రభుత్వం 0.10పై కరువుభత్యం రేటు ప్రతిపాదించటం వలన కరువుభత్యం రూ.3.80పై. మాత్రమే వస్తుంది. ఆ విధంగా స్లాబ్ సిస్టమ్ ను మినహాయించడం వలన కార్మికునికి రూ.7.60పై. కరువుభత్యంలో నష్టం వస్తుంది. దీనివలన యజమానులకు మాత్రం 53లక్షల 20వేల రూపాయలు రోజుకు వస్తున్నది. కార్మికుల శ్రేయస్సు ప్రభుత్వ ధ్యేయంగా ఉంటే స్లాబ్ సిస్టమ్ ను మినహాయించక అమలు పరచాలి.

ప్రతి 6 నెలలకొకసారి కరువుభత్యం పాయింట్లను విడుదల చేయక సంవత్సరానికి ఒకసారి విడుదల చేస్తామని ప్రభుత్వం తన ప్రతిపాదనలో పేర్కొంది. దీనివలన నిరంతరం పెరిగే ధరలతోపాటు వేతనం పెరగదు కనుక కార్మికుల బ్రతుకు భారం అవుతుంది. చాలీ చాలని కూలితో కుటుంబాన్ని పోషించని పరిస్థితులు ఏర్పడతాయి.

గత వేతన ఒప్పందం నాటి ధరలే మళ్ళీ ఒప్పందం జరిగేనాటి వరకు ఉండవు. నిరంతరం సరుకుల ధరలు పెరుగుతూవున్నాయి. ఉదా:కందిపప్పు 25 నుండి 30 రూపాయలకు, మంచి నూనె 42 నుంచి 47 రూపాయలకు, కారం 60 నుంచి 70 రూపాయలకు పెరిగిపోయాయి. కూరగాయలు సైతం కిలో 20 రూపాయలకు తక్కువగా ఏదీలేదు. ఆ ధరల పెరుగుదలకు నష్టపరిహారంగా కరువుభత్యం యిస్తున్నారు. అందుచేత ప్రభుత్వం ప్రతి 6 నెలకు పెరిగిన వినిమయ ధరల సూచి ప్రకారం కరువుభత్యం పాయింట్లను విడుదల చేస్తుంది. ఆ విధంగా పెరిగిన ధరలకనుగుణంగా కరువుభత్యం పెరుగుతుంటుంది. కాని ప్రభుత్వం సంవత్సరానికి ఒకసారి కరువుభత్యం పాయింట్లను విడుదల చేస్తే కార్మికుని కొనుగోలు శక్తి పడిపోతుంది. బ్రతుకు దుర్భరమవుతుంది. కాబట్టి 6 నెలలకొకసారి కరువు భత్యం పాయింట్లను విడుదల చేసే విధానాన్ని కొనసాగించాలి.

రెండు సంవత్సరాలు ఆలస్యంగా వేతన పునర్నిర్ణయం చేయటం వలన ప్రస్తుతం అమలు చేయబోయే జి.ఓ. ప్రకారం ఆ

కాలానికి అరియర్స్ చెల్లించాలి. ప్రభుత్వం నిర్ణయించిన కనీస వేతనాన్నిగాని, కరువు భత్యాన్ని గాని చెల్లించని యాజమాన్యం రెండు సంవత్సరాల అరియర్స్ను చెల్లిస్తుందా?

(పై అంశాలన్నీ ప్యాకర్స్, తదితర కార్మికులందరికీ వర్తిస్తాయి. అయితే తమ వేతనాలను దృష్టిలో పెట్టుకొని పై విధంగా లెక్కలు వేయాలి)

ప్రభుత్వం ఇంత ఫోరమైన ప్రతిపాదనలు మరి ఏ ఇతర పరిశ్రమ కార్మికులకు చేయలేదు. బీడీ కార్మికులకు అన్యాయం జరగడానికి గల ప్రధాన కారణాలు మూడు అని చెప్పవచ్చు.

1. అత్యధిక బీడీ కార్మికులు స్త్రీలు, నిరక్షరాస్యులు, ఇంటివద్దనే పనిచేస్తూ అసంఘటితంగా ఉన్నారు.

2. బీడీ కార్మిక సంఘాలు (పెద్దపెద్ద సంఘాలు ఉన్నప్పటికీ) కార్మికులను తమ న్యాయమైన హక్కులసాధనకై చైతన్య పరచి ఉద్యమాలు చేయటంలేదు. ఉదా: అత్యధిక కార్మికులకు ప్రభుత్వ జి.ఓ. ప్రకారం కనీస వేతనం అమలు జరగటంలేదు. అదేవిధంగా 6 నెలలకోకసారి విడుదలయ్యే కరువు భత్యం పొందింట్ల ప్రకారం కరువుభత్యం చెల్లించరు. 1.4.98కి కరువుభత్యం పొందింట్లు 352కు

పెరిగినా 1.10.96 నాటి 314 పొందింట్లనే లెక్కించి ఇప్పటికీ కరువుభత్యం చెల్లిస్తున్నారు. ఇటువంటి సమస్యలపై కార్మికులను చైతన్య పరచడంగాని, పోరాటాలు నిర్వహించటంగాని కార్మిక సంఘాలు చేయటం లేదు.

3. బీడీ పరిశ్రమ యజమానుల వత్తిడి ప్రభుత్వంపై అధికంగా ఉంటున్నది.

అందుకే ప్రభుత్వం కార్మికుల బలహీనతలను గుర్తించి యజమానులకు అనుకూలంగా, కార్మికులకు అన్యాయం చేయతలపెట్టింది. పేదల అభివృద్ధి మా ధ్యేయం అని ప్రభుత్వం చెప్పటం వట్టి బూటకం.

అందుచేత పై వివరాలన్నింటినీ బీడీ కార్మికుల్లో విస్తృత ప్రచారం చేయాలి. ప్రభుత్వ ప్రతిపాదనలకు నిరసనగా ఆందోళనలు నిర్వహించాలి. లక్షలాదిగా ఉన్న కార్మికులు తమకు జరిగే అన్యాయానికి వ్యతిరేకంగా ఉద్యమిస్తే ప్రభుత్వం, యజమానులు దిగిరాక తప్పదు. అందుకోసం ప్రతికార్యకర్త తీవ్ర కృషిచేసి బీడీ కార్మికులను ఆందోళనాపథం వైపు నడిపించవలసి ఉంది. ఇతర సంఘాలు ప్రభుత్వ ప్రతిపాదనలకు తమ నిరసనను కూడా తెలియజేయని పరిస్థితుల్లో మన సంఘమే ముందుండి కార్మికులకు న్యాయం జరిగేందుకు ప్రయత్నించాలి.

ఆంధ్రదేశంలో ఉత్పత్తును విద్యుత్ 5258 మెగావాట్లనీ, 2002 సం॥ నాటికి 10,500 మె.వాట్లు కావలసి ఉంటుందని, అంతటి విద్యుత్ ఉత్పత్తి చెయ్యాలంటే 15 వేల మెగావాట్ల సామర్థ్యంగల ప్లాంట్లు నిర్మించాలని అంటే దాదాపు 10 వేల మెగావాట్లు అదనంగా ఉత్పత్తి చేసే ప్లాంట్లు నిర్మించాలని చంద్రబాబునాయుడు ప్రభుత్వం తలబోస్తున్నది. అందుకు తమ వద్ద డబ్బు లేదు కాబట్టి ప్రైవేటు పెట్టుబడులు- అవి స్వదేశీవయినా, విదేశీవయినా సరే కావాలని అనుకున్నది. అనుకున్నదే తడవుగా ఫాస్టుట్రాక్ విద్యుత్ ప్రాజెక్టుల నిర్మాణానికి టెండర్లు పిలిచింది. అందులో జి.వి.కె. ఇండస్ట్రీస్ ఒకటి.

జి.వి.కె. ఇండస్ట్రీస్ చే జేగురుపాడు వద్ద నిర్మించే ప్రాజెక్టును కట్టడానికి అంగీకరించింది. జేగురుపాడు రాజమండ్రి వద్ద ఉన్నది. ఇక్కడ 400 మె.వాట్ల ఉత్పత్తి సామర్థ్యంగల ప్లాంట్ను నిర్మించాలని తలబోసింది. 1990లో దానికి రూ. 518 కోట్లు అవుతుందని అంచనా వేయబడింది. కాని ఆలస్యం కావడం వలన దీని ఖరీదు ఎక్కువవుతుందని చెప్పి 1993 జూన్లో చేసుకున్న ఒప్పందంలో 216 మె.వా. ఉత్పత్తికి రూ. 816 కోట్లు అవుతుందని అంచనా వేసి ఒప్పందం చేసుకున్నారు. అటుపిమ్మట ఎక్స్‌చేంజి మార్కెట్లో మార్పుల వలన అదనంగా 113.62 కోట్లు అవుతుందని చెప్పింది. జి.వి.కె. ఇండస్ట్రీస్ (డెవలపర్) అంటే రూ. 578 కోట్లతో 400 మె.వా. ఉత్పత్తి చేయగలిగే ప్లాంట్లు బదులు రూ. 930 కోట్ల వ్యయంతో 216 మె.వా. విద్యుత్ను ఉత్పత్తి చేయగలిగిన ప్లాంట్నే నిర్మించడం జరిగింది.

ఇప్పుడు ప్రాజెక్టు నిర్మాణం పూర్తయింది. ఈ నిర్మాణంలో అనేక అవకతవకలు జరిగినవి. ప్రాజెక్టు నిర్మాణ వ్యయం హెచ్చుగా చూపబడింది. పి.ఎల్.ఎఫ్.

విద్యుత్ ఉత్పత్తి-విదేశీ సంస్థలు

(ప్లాంట్లలోడ్ ఫ్యాక్టరు) కుచ్చేయిన్ సెంటిన్లోగానీయండి, డిప్రీసియేషన్లోగానీయండి ఇంకా అనేక విషయాలలో లోపాలు జరిగాయని కంట్రోలర్ అండ్ ఆడిటర్ జనరల్ తప్పుపట్టారు.

ఈక్వటీ మీద సం॥నికి 16 శాతం చెల్లించాలని ఒప్పందం పరతు. అంటే రూ. 39.17 లక్షలు సంవత్సరానికి చెల్లించాలి. కాని నెలవారీగా చెల్లించటంవలన రూ. 42 కోట్లు చెల్లించవలసి వస్తుంది. అంటే 17.17 శాతం చొప్పున చెల్లించవలసి వస్తున్నది.

భూమికి డిప్రీసియేషన్ లేదు. అయినా భూమి ఖరీదు రూ. 10 కోట్లు కలిపి డిప్రీసియేషన్ కట్టడంవలన రూ. 78 లక్షలు అదనంగా జి.వి.కె. ఇండస్ట్రీస్ కి ఇస్తున్నారు.

పి.ఎల్.ఎఫ్. 68.49 శాతం కన్నా ఎక్కువ వస్తే ఇన్సెంటివ్ ఇవ్వాలని ఒప్పందం పేర్కొన్నది. ఇన్సెంటివ్ అనేది ఈక్వటీ మీద వచ్చే లాభానికి ఉంటుంది కాని మొత్తం ఈక్వటీ మీద కాదు. కాని మొత్తం ఈక్వటీపై చెల్లించడం వలన 90 శాతం పి.ఎల్.ఎఫ్.కు మూడు సం॥లలోనే 90 శాతం వచ్చింది. రూ. 66.81 లక్షలు చెల్లించవలసి వస్తుంది.

ఈక్వటీ అనేది ఫారెన్ కరెన్సీలోను, ఇండియన్ కరెన్సీలోను ఉంటుంది. ఒరిజినల్గా అంచనా వేసినపుడు రూ. 122.4 కోట్ల డాలర్ల రూపంలోను, రూ. 14 కోట్ల జర్మన్ మార్కుల రూపంలోను ఉంటుందని రూ. 107.38 కోట్లు రూపాయలలో ఉంటుందని చెప్పటం

జరిగింది. కానీ తీరా చూస్తే ఇది డాలర్లలో రూ. 61.20 కోట్ల విలువగల డాలర్ల ఈక్వటీని తెచ్చుకోవటం జరిగింది. అంటే ఈక్వటీలో డాలర్ల రుణం ఎక్కువయింది. డాలరు విలువ పెరిగినకొద్దీ సం॥నికి రూ. 1.35 కోట్ల భారం

విద్యుత్ బోర్డు మీద పడుతుంది. అంటే యూనిట్ ఒకటికి టారిఫ్ రూ. 1.07 పై.లు పెరుగుతుంది. 1997 మే వరకు ఎలక్ట్రిసిటీ బోర్డు 432.13 మెగా యూనిట్స్ కొన్నది. జి.వి.కె. వద్ద ఇది యూనిట్కు అసలు ఖరీదు రూ. 2.06పై. కాగా వాస్తవంగా రూ. 2.19 పై. చెల్లించడం జరిగింది. అంటే రూ. 5.62 కోట్లు ఎక్కువగా చెల్లించడం జరిగింది. గ్యాస్ సరఫరాకు ఖర్చులు వాస్తవంగా అయినదానికి రూ. 3.84 కోట్లు అదనంగా చెల్లించడం జరిగింది.

ఈ విధంగా జేగురుపాడు ప్లాంట్లో అనేక అవకతవకలు జరిగినవి. అనేక రూపాలలో ఎక్కువ సొమ్ము డెవలపర్కు చెల్లించటం జరిగింది. ఒక చిన్న ప్లాంట్కు ఇంత సొమ్మును డెవలపర్కు చెల్లిస్తే ఇంకా పెద్ద ప్లాంట్లయినటువంటి విశాఖ, కాకినాడ మొన్నగు ప్లాంట్లకు ఎంత దుబారా జరుగుతుందో తెలియదు. కాబట్టి ఈ ప్లాంట్కు అవసరమైన డబ్బును విదేశాల నుండి రుణంగా తీసుకొని ప్రభుత్వమే విద్యుత్ను ఉత్పత్తి చేయాలని సి.ఐ.టి.యు. కోరుతున్నది. కనీసం ప్లాంట్లు విషయాలలో జరిగే ఒప్పందాలు బహిరంగ పర్చాలని కోరాము. రహస్య ఒప్పందాల మూలంగా ముడుపులు ముట్టాయనే ఛార్జి వస్తుంది. ప్రభుత్వం కూడా తమ విధానాలు పారదర్శకమయినవని చెప్పుతున్నది. మరి విద్యుత్ రంగంలో ఈ పారదర్శకత్వం ఎందుకు ఉండదు? కాబట్టి సంస్థలతో కుదుర్చుకున్న ఒప్పందాలను బహిరంగంగా ప్రకటించాలి.

వెల్లువెత్తిన వ్యవసాయ కార్మికులు ... దిగ్భంధనంలో కలెక్టర్ రేట్లు

విశాఖపట్నం

“ భూమి పంచాలి-కూలి పెంచాలి” అని నినదిస్తూ జిల్లాలోని 30 మండలాల నుండి వచ్చిన 2500 మందికి పైగా వ్యవసాయ కార్మికులు జిల్లా కలెక్టర్ కార్యాలయాన్ని ముట్టడించారు. సుదూర ప్రాంతాలైన పాయకరావుపేట, నర్సిపట్నం, ఎలమంచిలి, భీమునిపట్నం తదితర ప్రాంతాల నుండి కూడా కార్మికులు తరలి వచ్చారు. ఉదయం తొమ్మిదింటికి పికెటింగ్ ప్రారంభమై పట్టికి మధ్యాహ్నం 12 వరకూ కార్మికులు వస్తూనే ఉన్నారు. పికెటింగ్ సందర్భంగా ఆంధ్ర ప్రజానాట్య మండలి వారు పాడిన పాటలు, వేషధారణలు అనేక మందిని ఆలోచింప చేశాయి.

నల్గొండ

జిల్లా నలుమూలల నుండి తరలివచ్చిన వేలాది మంది వ్యవసాయ కార్మికులు ఉదయం 9 గంటల నుండి మధ్యాహ్నం 3 గంటల వరకూ 6 గంటల పాటు కలెక్టర్ కార్యాలయాన్ని దిగ్భంధించారు. తమ డిమాండ్లను పెద్ద ఎత్తున నినదించారు. పికెటింగ్ మూలంగా అధికారులు తమ విధులకు హాజరు కాలేకపోయారు. పోలీసులు బెదిరించినప్పటికీ ఎవరూ లెక్క చేయలేదు. పికెటింగ్ అనంతరం నల్గొండ పురపీఠాల్లో ప్రదర్శనగా సాగి జిల్లా సంఘ కార్యాలయాన్ని చేరుకున్నారు. ప్రజానాట్య మండలి కళాకారులు తమ పాటలతో అందర్ని ఆకట్టుకున్నారు. చద్దిమూటలు, చంకన పసి బిడ్డలతో వ్యవసాయ కార్మిక మహిళలు పికెటింగ్ లో పాల్గొనడం వారి ఉద్యమస్ఫూర్తికి అద్దం పట్టింది.

గుంటూరు

వేలాది మంది వ్యవసాయ కార్మికులు గుంటూరు పట్టణ వీధుల్లో ప్రదర్శనగా సాగి కలెక్టర్ కార్యాలయం చేరుకున్నారు. ప్రదర్శకులను అడ్డగించడానికి పోలీసులు ప్రయత్నించడంతో కొంత ఉద్రిక్తత చోటు చేసుకుంది. చివరకు కలెక్టర్ ఛాంబర్ ని

చేరుకున్నారు. జిల్లాలోని వివిధ ప్రాంతాల నుండి వచ్చిన కార్మికులు తమ తమ సమస్యలను వివరిస్తూ 500 పిటిషన్లు సమర్పించారు. అందరూ పెద్ద ఎత్తున నినాదాలు చేశారు.

ఖమ్మం

జిల్లా నలుమూలల నుండి తరలి వచ్చిన 3000 మంది వ్యవసాయ కార్మికులు ఉదయం 9 గంటల నుండి మధ్యాహ్నం 2 గంటల వరకూ 5 గంటల పాటు ఖమ్మం కలెక్టర్ కార్యాలయాన్ని దిగ్భంధనం చేశారు. మధ్యాహ్నం వరకు ఉద్యోగులెవరినీ లోనికి వెళ్ళనివ్వలేదు. కూలి, భూమి సమస్యలపై ప్రజానాట్య మండలి కళాకారులు పాడిన పాటలు ప్రజలను విశేషంగా ఆకట్టుకున్నాయి. పికెటింగ్ లో అధిక సంఖ్యలో మహిళలు పాల్గొనడం, మండుతున్న ఎండలకు సైతం లెక్కచేయక అందరూ పట్టుదలతో పికెటింగ్ చేయడం పట్టణంలో చర్చనీయాంశమయ్యింది. భద్రాచలంలో వందలాది వ్యవసాయ కార్మికులు పురపీఠాల్లో కదం తొక్కుతూ సాగి, ఆర్డీఓ కార్యాలయాన్ని నాలుగు గంటల పాటు దిగ్భంధనం చేశారు.

ఆదిలాబాద్

ఆదిలాబాద్ కలెక్టరేట్ ముట్టడిలో 600 మంది వ్యవసాయ కార్మికులు పాల్గొనగా వారిలో అత్యధికులు మహిళలు కావడం విశేషం. తాము ఇంకా ఎన్నాళ్ళు ఇలాంటి దుర్భర జీవితాలను గడపాలని తమను అడ్డుకోబేయే పోలీసుల్ని ప్రదర్శకులు నిలదీశారు. ఈ సందర్భంగా పోలీసులు 400 మందిని అరెస్టు చేశారు.

ఒంగోలు

జిల్లా వ్యాప్తంగా 56 మండలాలలోని 220 గ్రామాల నుండి తరలివచ్చిన వ్యవసాయ కార్మికులు కలెక్టర్ కార్యాలయాన్ని ముట్టడించడంతో కలెక్టరేట్ లోని కార్యకలాపాలు స్థంభించి పోయాయి. పికెటింగ్ ని నిర్వీర్యం చేయడానికి పోలీసులు ముందు నుంచే ప్రయత్నాలు మొదలు పెట్టారు. శింగిరాయకొండ, టంగుటూరు, మద్దిపాడు తదితర ప్రాంతాలలో పికెటింగ్ కోసం వస్తున్న వ్యవసాయ కార్మికుల

వాహనాలను అడ్డుకున్నారు. తర్వాత జిల్లా యూనియన్ అధ్యక్షుల జోక్యంతో వాటిని విడిచి పెట్టారు. పోలీసులు అడ్డుకోవడంతో టంగుటూరు ప్రాంతం నుండి కార్మికులు రాలేకపోయారు. అయినప్పటికీ పికెటింగ్ విజయవంతం అయింది.

కర్నూలు

జిల్లా నలుమూలల నుండి వచ్చిన వ్యవసాయ కార్మికులు ఉదయం తొమ్మిది గంటల లోపే కలెక్టర్ కార్యాలయాన్ని చేరుకున్నారు. దాదాపు 6 గంటల పాటు

తమ కోర్కెల సాధనకై రాష్ట్ర వ్యాప్తంగా వ్యవసాయ కార్మికులు ఉద్యమించారు. సరైన కూలి, భూమి, సామాజిక న్యాయం కావాలని కోరుతూ వేలాది మంది వ్యవసాయ కార్మికులు వెల్లువలా కదలివచ్చి వివిధ జిల్లాల కలెక్టరేట్ లను, ఆర్డీఓల కార్యాలయాలను ముట్టడించారు. రాష్ట్ర వ్యవసాయ కార్మిక సంఘం ఇచ్చిన పిలుపు మేరకు 10-6-98న వివిధ జిల్లా కలెక్టరేట్ లు, ఆర్డీఓ ఆఫీసుల ముందు పెద్ద ఎత్తున పికెటింగ్ లు నిర్వహించి కొన్ని గంటల పాటు పరిపాలన స్థంభింప చేశారు. మండుబెండల్ని, తీవ్రమైన వడగాడ్పుల్ని సైతం లెక్కచేయక వేలాది మంది వ్యవసాయ కార్మికులు ఈ ఆందోళనా కార్యక్రమంలో పాల్గొనడం, వీరిలో మహిళలు కూడా పెద్ద సంఖ్యలో ఉండటం విశేషం.

పికెటింగ్ నిర్వహించారు. కార్మికులలో ఎక్కువ మంది మహిళలే ఉండటం, అనేక మంది చంకన బిడ్డల నెత్తుకొని రావడం విశేషం.

నెల్లూరు

ఉదయం ఎనిమిదిన్నర నుండే వందలాది మంది వ్యవసాయ కార్మికులు కలెక్టరేట్ ను దిగ్భంధనం చేశారు. కనీస వేతన చట్టాన్ని అమలు జరపాలని, సామాజిక అణిచివేతను అరికట్టాలని, కార్మిక మహిళల పట్ల జరుగుతున్న అత్యాచారాలను నిరోధించాలని నినాదాలు చేశారు. పికెటింగ్ లో పాల్గొన్న వారినందరిని ఉదయం 11 గంటలకు పోలీసులు అరెస్టు చేశారు.

మెదక్

మెదక్ జిల్లా కేంద్రమైన సంగారెడ్డిలో పికెటింగ్ కార్యక్రమం విజయవంతంగా జరిగింది. సుమారు

3000 మంది వ్యవసాయ కార్మికులు కలెక్టర్ కార్యాలయాన్ని ముట్టడించారు. ఈ సందర్భంగా జిల్లా జాయింట్ కలెక్టర్ కు 12 వేల పిటిషన్లు అంద చేశారు.

చిత్తూరు

జిల్లా నలుమూలల నుండి వచ్చిన 3000 మంది వ్యవసాయ కార్మికులు ఉదయం 11 నుండి మధ్యాహ్నం 3 వరకు కలెక్టర్ కార్యాలయం ద్వారాలన్ని మూసివేస్తూ బైటయించారు. దాంతో కలెక్టరేట్ లో విధులన్నీ స్థంభించి పోయాయి. పికెటింగ్ లో అధిక

సంఖ్యలో మహిళలు పాల్గొన్నారు. ముఖ్యమంత్రి స్వగ్రామమైన నారాపల్లి (చంద్రగిరి మండలం) నుండి కూడా వ్యవసాయ కార్మికులు తరలి రావడం విశేషం. ఈ సందర్భంగా జిల్లాలోని 66 మండలాల ప్రజల నుండి వివిధ సమస్యలపై వచ్చిన 3వేల పైగా ఆర్డీలను కలెక్టర్ కు అందచేశారు.

కడప

కడప జిల్లాలోని రైల్వే కోడూరు, ఖాజీపేట, కడప, చింతకొమ్మదిన్నె, రాజంపేట తదితర మండలాల నుండి పెద్ద ఎత్తున తరలివచ్చిన వ్యవసాయ కార్మికులు ఉదయం 10.30 నుండి 11.30 వరకు కలెక్టర్ కార్యాలయాన్ని దిగ్భంధనం చేశారు. వీరిలో మహిళలు కూడా ఎక్కువ సంఖ్యలో ఉన్నారు. కలెక్టరేట్ లోకి వెళ్ళాల్సివున్న వ్యక్తులను లోనికి పంపించడానికి పోలీసులు పలుమార్లు ప్రయత్నించడంతో ఉద్రిక్త పరిస్థితులు ఏర్పడ్డాయి. ఉదయం 11.30కి

ప్రదర్శకులను అరెస్టు చేసి పోలీసు స్టేషన్ కు తరలించారు. ఈ అరెస్టులు జరుగుతున్న సమయంలో మళ్ళీలో ఉన్న పోలీసులు రెచ్చిపోయి ప్రవర్తించారు. సి.పి.ఎం. జిల్లా కార్యదర్శి పోలీసుల చర్యను ఖండించారు.

వరంగల్

వరంగల్ జిల్లాలోని జనగామ స్టేషన్, షానమరం, మహబూబాబాద్, నర్సంపేట, వరకాల, వరంగల్ (రూరల్), ములుగు డివిజన్ల నుండి సుమారు 15వేల మంది వ్యవసాయ కార్మికులు జిల్లా కేంద్రానికి తరలివచ్చారు. అరుణ పతాకాలు, సంఘం బ్యానర్లు, చేబూని కలెక్టరేట్ ను ముట్టడించారు. పికెటింగ్ లో మహిళలే అధిక సంఖ్యలో ఉండటం విశేషం.

నిజామాబాద్

ఉదయం 9 గంటల నుండి 12 గంటల వరకు 1000 మంది వ్యవసాయ కార్మికులు నిజామాబాద్ కలెక్టరేట్ ను ముట్టడించారు. వ్యవసాయ కార్మిక బ్యానర్లు, జెండాలు చేబూని ఉన్న వ్యవసాయ కార్మికులు ఉద్యోగులెవరినీ కలెక్టరేట్ లోకి పోకుండా అడ్డుకోవడంతో కలెక్టరేట్ లో పనులు స్థంభించి పోయాయి. ఈ పికెటింగ్ ముందు ప్రదర్శకులు పట్టణంలో ఊరేగింపు జరిపారు. బోధన్, బాన్స్ వాడ, బీర్ కూర్, ఎడవల్లి మండలాల నుండి వ్యవసాయ కార్మికులు అధిక సంఖ్యలో తరలి వచ్చారు.

శ్రీకాకుళం

శ్రీకాకుళం కలెక్టరేట్ ని 2000 మంది వ్యవసాయ కార్మికులు ముట్టడించారు. మహిళా కార్మికులు కూడా, పెద్ద సంఖ్యలో హాజరయ్యారు. అంతకు ముందు ఎన్.జి.ఓ. హాల్ నుండి కలెక్టర్ కార్యాలయం వరకు 4 కి.మీ. పొడవున వ్యవసాయ కార్మికులు ప్రదర్శన చేశారు. రాజాం, జిసిగడం, కొత్తూరు, టెక్కలి తదితర మండలాల నుంచి కొత్తగా సంబంధాలు వచ్చిన గ్రామాల నుండి కార్మికులు పెద్ద ఎత్తున తరలి వచ్చారు. పట్టుదలతో మండుబెండలో పికెటింగ్ చేస్తున్న వ్యవసాయ కార్మికులను చూసి పోలీసులు సైతం ఆశ్చర్యపోయారు.

కరీంనగర్

మానకోడూర్, వీణవంక, జమ్మికుంట, తిమ్మాపూర్ తదితర మండలాల నుండి వచ్చిన 1000 మంది వ్యవసాయ కార్మికులు కలెక్టర్ కార్యాలయాన్ని ముట్టడించారు. కార్మికుల నినాదాలతో కలెక్టరేట్ మారుమ్రోగింది. ఎర్రజెండాలు, బ్యానర్లతో పట్టణమంతా అరుణమయం అయ్యింది. తమ సమస్యలు పరిష్కరించాలని కోరుతూ ఇన్ చార్జి కలెక్టర్ కి మెమోరండం సమర్పించారు.

మహబూబ్ నగర్

మహబూబ్ నగర్ కలెక్టరేట్ ముట్టడిలో వ్యవసాయ కార్మికులు పెద్ద ఎత్తున పాల్గొన్నారు. పికెటింగ్ ను అడ్డుకోడానికి ఉదయం నుండే వలయంగా నిలబడ్డ పోలీసులు కార్మికుల సంఖ్యను చూసి మిన్నకుండి పోయారు. రెండు గంటలపాటు పికెటింగ్ జరిపిన అనంతరం వ్యవసాయ కార్మికులు డిఆర్వోకి వినతి పత్రం సమర్పించారు. పికెటింగ్ కు ముందు టౌన్ హాల్ నుండి కలెక్టరేట్ వరకు ప్రదర్శన జరిగింది.

విజయనగరం

విజయనగరం కలెక్టరేట్ ముందు 1000 మంది వ్యవసాయ కార్మికులతో పికెటింగ్ జరిగింది. సుదూర ప్రాంతాలైన పార్వతీపురం, కురుపాం, జి.ఎల్.పురం తదితర ప్రాంతాల నుండి వందలాది మంది స్వచ్ఛందంగా తరలివచ్చారు. పికెటింగ్ అనంతరం జిల్లా కలెక్టర్ కు విజ్ఞాపన పత్రం సమర్పించారు.

అనంతపురం

వందలాది మంది వ్యవసాయ కార్మికులు జిల్లా నలుమూలల నుండి తరలి వచ్చి కలెక్టర్ కార్యాలయాన్ని దిగ్భంధించడంతో కలెక్టరేట్ లో పనులు స్థంభించి పోయాయి. తమ సమస్యలను పరిష్కరించాలంటూ కార్మికులు పెద్ద ఎత్తున నినాదాలు చేశారు.

“వివిధ రాష్ట్రాలలో ఇప్పటికీ అసంఘటితంగా ఉన్న లక్షలాది అంగన్వాడీ ఉద్యోగులను సంఘటితం చేయండి! సభ్యత్వం పెంచండి! సంఘాన్ని బలపరచండి! పోరాటాలకు సిద్ధం కండి!” ఇదీ అఖిల భారత అంగన్వాడీ ఉద్యోగుల ఫెడరేషన్ 3వ మహాసభ ఇచ్చిన పిలుపు.

జూన్ 6 నుండి 8 వరకు అంగన్వాడీ ఉద్యోగుల ఫెడరేషన్ అఖిల భారత మహాసభ మధ్యప్రదేశ్ రాజధాని భోపాల్ నగరంలో ఉత్సాహపూరిత వాతావరణంలో జరిగింది. 6వ తేదీ ఉదయం ఫెడరేషన్ అధ్యక్షురాలు కామ్రేడ్ విమలా రణదివె జెండా ఆవిష్కరణతో మహాసభ కార్యక్రమం ప్రారంభమయింది. నాయకులు, ప్రతినిధులు, అమర వీరులకు పుష్పాంజలి ఘటించిన అనంతరం ప్రదర్శనలో పాల్గొన్నారు. భోపాల్ పరిసర జిల్లాల నుండి వచ్చిన వేలాది అంగన్వాడీ ఉద్యోగులతో పాటు వివిధ రాష్ట్రాల ప్రతినిధులు తమ బ్యానర్లతో, తమ తమ భాషలలో నినాదాలిస్తూ ప్రదర్శనలో పాల్గొనడం నగర వాసులను విశేషంగా ఆకట్టుకుంది. మండుటెండలో సైతం

క్రమశిక్షణాయుతంగా సాగిన ప్రదర్శన గురించి స్థానిక పత్రికలన్నీ ప్రముఖంగా ప్రచురించాయి.

భోపాల్లోని విశాలమైన సరస్సు పక్కన పార్క్ లో షామియానాల కింద, ఆహ్లాదకరమైన వాతావరణంలో జరిగిన బహిరంగ సభకు కామ్రేడ్ విమలా రణదివె అధ్యక్షత వహించారు. సి.ఐ.టి.యు. అఖిల భారత అధ్యక్షులు కామ్రేడ్ బాలానందన్, నేతాజీ సహచరురాలు, ఐ.ఎన్.ఎ.లోని రాణీ రూన్సీ రెజిమెంట్ కు నాయకత్వం వహించి కప్టెన్ లక్ష్మీ సైగల్, ఫెడరేషన్ అఖిల భారత ప్రధాన కార్యదర్శి కామ్రేడ్ నీలిమా మైత్ర, ఆహ్వాన సంఘం అధ్యక్షులు, శాసనసభ్యులు శ్రీ రాంలఖన్ శర్మ తదితరులు బహిరంగ సభలో ప్రసంగించారు.

హక్కుల సాధనకై సంఘటిత అఖిల భారత అంగన్వాడీ ఉద్యోగుల

భిలాయ్ ఉక్కు కర్మాగారంలో కాంట్రాక్టు వర్కర్ గా పని చేస్తూ సి.ఐ.టి.యు కార్యకర్తగా ఉండి, ఐ.ఎన్.టి.యు.సి గూండాల చేత హత్య చేయబడిన గిరిజన మహిళ కామ్రేడ్ బిజ్ వరీన్ బాయి పేరిట ఏర్పాటు చేసిన ప్రాంగణంలో ప్రతినిధుల సభ సాయంత్రం ప్రారంభమయింది. హిమాచల్ ప్రదేశ్ నుండి కేరళ వరకు, పంజాబ్ నుండి పశ్చిమబెంగాల్ వరకు దేశంలోని 14 రాష్ట్రాల నుండి 287 మంది ప్రతినిధులు మహాసభలో పాల్గొన్నారు.

ప్రతినిధుల సభను కామ్రేడ్ బాలానందన్ ప్రారంభించి విలువైన సందేశాన్నిచ్చారు. సుమారు 90,000 సభ్యత్వం కలిగి దేశంలోనే అతి పెద్ద సంఘంగానూ, అత్యధిక రాష్ట్రాలలో విస్తరించి ఉన్న సంఘంగానూ ఉన్నందుకు అభినందిస్తూనే, ఇంకా లక్షలాది అంగన్వాడీ ఉద్యోగులు ఏ సంఘంలోనూ లేని విషయాన్ని గుర్తు చేశారు. ప్రైవేటీకరణ, సరళీకరణ, ప్రపంచీకరణ విధానాల వలన కార్మిక వర్గంపైన, పేద ప్రజానీకంపైనా విపరీతమైన భారాలు పడుతున్నాయని, శ్రామిక మహిళలపై వాటి ప్రభావం మరింత తీవ్రంగా ఉన్నదనీ, ఈ విధానాలకు వ్యతిరేకంగా పోరాటానికి మొత్తం అంగన్వాడీ ఉద్యోగులందరినీ సంఘటితం చేసేందుకు ఫెడరేషన్ పూనుకోవాలని చెప్పారు. కేంద్రంలో బి.జె.పి. అధికారంలోనికి వచ్చిన తరువాత మతతత్వ ప్రమాదం మరింత పెరిగిందనీ, గత ప్రభుత్వాల ఆర్థిక విధానాలనే మరింత వేగంగా అమలు చేస్తూ, ప్రజల అసంతృప్తిని పక్కదోవ పట్టించేందుకు అణుబాంబు, అయోధ్య వంటి అంశాలను ముందుకు తెస్తున్నదని కామ్రేడ్ బాలానందన్ చెప్పారు. కార్మిక వర్గాన్ని, ప్రజలను చీల్చే మతోన్మాద ప్రమాదం పట్ల అంగన్వాడీ ఉద్యోగులను అప్రమత్తం చేయాలని కోరారు. అంగన్వాడీ ఉద్యోగులను సంఘటితం చేయడం, ఫ్యాక్టరీ ఉద్యోగులను సంఘటితం చేయడమంత తేలిక కాదనీ, అందుకు ఎన్ని ఇబ్బందులెదురైనా వట్టుదలతో,

అఖిల భారత మహాసభ ఆమోదించిన కార్యకర్తల పీఠం

1. అంగన్వాడీ సెంటర్లను పంచాయితీలకుగాని ప్రైవేటు సంస్థలకుగాని అప్పగించరాదు.
2. అంగన్వాడీ ఉద్యోగులందరినీ ప్రభుత్వ ఉద్యోగులుగా గుర్తించాలి.
3. అంతవరకు వర్కర్ కు నెలకు రూ. 2,000, హెల్పర్ కు రూ. 1,200 ఇవ్వాలి.
4. ధరల పెరుగుదలకు అనుగుణంగా, గౌరవవేతనాన్ని వినియోగ ధరల సూచిక లింకు చేయాలి.
5. వర్కర్ కు, హెల్పర్ కు ప్రతి సంవత్సరం ఇంక్రిమెంట్ ఇవ్వాలి.
6. దేశమంతటా ఒకే విధమైన నియమ నిబంధనలు వర్తింపజేయాలి.
7. ప్రతి సెంటర్ కు పక్కా భవనం కట్టించాలి. అంతవరకు సెంటర్ అడ్డెలు పట్టణాలలో రూ. 300, గ్రామాలలో రూ. 150లు చెల్లించాలి.
8. అంగన్వాడీ ఉద్యోగులను 60 సం||లకు రీటైర్ చేయాలి. వర్కర్ కు నెలకు రూ. 500, హెల్పర్ కు రూ. 250 పెన్షన్ ఇవ్వాలి.
9. అంగన్వాడీ ఉద్యోగులకు మెడికల్ లీవ్ 1 నెల ఇవ్వాలి.
10. అదనపు పనికి అదనపు వేతనం ఇవ్వాలి.
11. అన్ని రాష్ట్రాలలో వేసవి సెలవులు ఇవ్వాలి.
12. అన్ని రాష్ట్రాలలో అంగన్వాడీ ఉద్యోగులను సూపర్ వైజర్ పోస్టులలో నియమించాలి.
13. ప్రమాతి సెలవు 135 రోజులు ఇవ్వాలి.
14. ప్రాజెక్టులలో అవినీతిని అరికట్టాలి.

పోరాటాలకు సిద్ధం కండి

మూడవ మహాసభ పిలుపు

అంకితభావంతో కృషి చేసే కార్యకర్తలు అవసరమనీ, ప్రతి రాష్ట్రంలో, జిల్లాలో అటువంటి కార్యకర్తలను తయారు చేసుకోవాలని అన్నారు. అందుకు సి.ఐ.టి.యు అన్ని విధాలుగా సహాయ సహకారాలను అందిస్తుందని హామీ ఇచ్చారు.

మహాసభలో ముఖ్య అతిథిగా పాల్గొన్న కామ్రేడ్ లక్ష్మీ సెహగల్ హిందీ, ఇంగ్లీష్ తమిళ, మళయాల భాషలలో మాట్లాడి ప్రతినిధులను ఉత్తేజపరచారు. సి.పి.ఐ(ఎం) పోలిట్ బ్యూరో సభ్యుడు, ప్రజా నాయకుడు, స్వాతంత్ర్య సమరవీరుడూ, మహా మేధావి కామ్రేడ్ ఇ.ఎం.ఎన్. నంబూద్రిపాద్ సి.ఐ.టి.యు ఉపాధ్యక్షుడు, తీవ్రవాదుల దాడిలో మరణించిన త్రిపుర రాష్ట్ర మంత్రి కామ్రేడ్ విమల్ సిన్హా, మధురై నగర కార్పొరేటర్ గూండాల చేత హత్య చేయబడిన మహిళా నాయకురాలు కామ్రేడ్ లీలావతులకు మహాసభ శ్రద్ధాంజలి ఘటించింది. అనంతరం కామ్రేడ్ నీలిమా మైత్ర తన కార్యదర్శి నివేదికలో గత మహాసభ అనంతరం జరిగిన కృషినీ, అనుభవాలనూ, వివిధ రాష్ట్రాలలో ఉద్యమ పరిస్థితులనీ వివరించారు. దేశవ్యాప్తంగా జరిగిన ప్రైవేటీకరణను నిలవరించగలిగామనీ, అయితే కేంద్రంలోని బి.జె.పి ప్రభుత్వం కొత్త పద్ధతిలో ఐ.సి.డి.యస్. బాధ్యతలను వదిలించుకునే ప్రయత్నం చేస్తున్నదనీ చెప్పారు. ఐ.సి.డి.యస్ పథకాన్ని రాష్ట్రాల కప్పజెప్పి, పంచాయితీల ద్వారా అమలు చేయించదలచినట్లు కేంద్ర ఆర్థిక మంత్రి శ్రీ యశ్వంత్ సిన్హా చెప్పారని అన్నారు. దీనివలన ఇప్పటికే అనేక రాష్ట్రాలలో అస్తవ్యస్తంగా ఉన్న జీతాల చెల్లింపులు ఇంకా అధ్వాన్నమవుతాయనీ, అంగన్ వాడీ ఉద్యోగుల ఉద్యోగ భద్రతకే ముప్పువాటిల్లుతుందనీ, వేధింపులు మరింత తీవ్రమవుతాయనీ వివరించారు. కేంద్ర ప్రభుత్వం యొక్క ఈ ప్రయత్నాలను తిప్పికొట్టడానికి సిద్ధం కావాలని పిలుపిచ్చారు. గత మహాసభ అనంతరం సభ్యత్వం పెరిగిందనీ, కొన్ని కొత్త రాష్ట్రాలలో సంఘం త్వరితంగా అభివృద్ధి చెందుతున్నదనీ

నివేదికలో పేర్కొన్నారు. అయితే ఉన్న అవకాశాలన్నిటినీ మార్క్సిగా వినియోగించుకోలేకపోయామనీ, క్లాసులు జరిపి కార్యకర్తలను తయారు చేసుకోవడంలో తగినంత కృషి జరగలేదనీ, దీనిని భవిష్యత్లో సరిచేసుకోవాలని ఉందనీ నివేదిక పేర్కొన్నది. మహిళల పట్ల ముఖ్యంగా ఉద్యోగినుల పట్ల బి.జె.పి. యొక్క చాందసవాద వైఖరిని వివరించి, మతోన్మాదానికి వ్యతిరేకంగా అంగన్ వాడీ ఉద్యోగులందరినీ సమైక్యం చేయవలసిన

ఆవశ్యకతను తెలియజేశారు. నూతన కోర్కెల పత్రాన్ని, దేశవ్యాప్త ఆందోళనా కార్యక్రమాన్ని కూడా కామ్రేడ్ నీలిమ ప్రవేశపెట్టారు.

ఫెడరేషన్ వర్కింగ్ ప్రెసిడెంట్ కామ్రేడ్ భచిత్ రామ్ నిబంధనావళికి కొన్ని సవరణలు సూచించారు. 101 మంది సభ్యులు గల కౌన్సిల్ పని చేయనందున, దానిని ఎత్తివేసి, రెండంచెల నిర్మాణ రూపాన్ని ఏర్పాటు చేసుకోవాలనీ, 51 మందితో వర్కింగ్ కమిటీ, 21 మందితో సెక్రటేరియట్ ఉండాలనీ, ఫెడరేషన్ అనుబంధ రుసుం 0.30 పైసల నుండి 0.50 పైసలకు పెంచాలనీ సూచించారు.

నివేదికపై జరిగిన చర్చలో అన్ని రాష్ట్రాల నుండి 33 మంది ప్రతినిధులు పాల్గొని తమ అనుభవాలు వివరించారు. అదనపు పని, కమీషన్లు, వేతనాలలో కోత, జి.వోలలో


అఖిల భారత మహాసభ రూపొందించిన కార్యక్రమం

1. అన్ని ప్రాజెక్టులలో వర్కర్ల, హెల్పర్ల జనరల్ బాడీలు నిర్వహించి, మహాసభ నిర్ణయాలను వివరించాలి.
2. జులై మొదటివారంలో పోస్టుకార్డు కాంపెయిన్ నిర్వహించాలి. ప్రధానమంత్రికి, మానవవనరుల అభివృద్ధి మంత్రికి ప్రతి వర్కర్, హెల్పర్ పోస్టు కార్డులు పంపించాలి.
- కోర్కెలు: (ఎ) అంగన్ వాడీ ఉద్యోగులను ప్రభుత్వోద్యోగులుగా గుర్తించాలి. (బి) అంతవరకు, వర్కర్ కు నెలకు రూ. 2,000 , హెల్పర్ కు రూ. 1,200 ఇవ్వాలి. (సి) అంగన్ వాడీ పెంటర్ల నిర్వహణ పంచాయితీలకుగానీ, సైవేటు సంస్థలకుగానీ అప్పజెప్పరాదు.
3. జులై 10 అఖిల భారత కోర్కెలదినం సందర్భంగా ప్రాజెక్టు స్థాయి థర్నాలు నిర్వహించాలి. అఖిల భారత కోర్కెలను ప్రచారం చేయాలి. స్థానిక సమస్యలను జోడించి సి.డి.సి.ఓ.లకు వినతి పత్రాలివ్వాలి.
4. రాష్ట్ర నిధులనుండి అదనంగా ఏమీ చెల్లించని రాష్ట్రాలకు ఫెడరేషన్ నుండి లేఖలు వ్రాయాలి.
5. సెప్టెంబర్ నెలలో జిల్లా కేంద్రాలలో విరాహరదీక్షలు జరపాలి. జిల్లాలోని ప్రతి ప్రాజెక్టు నుండి ఒక్కొక్క రోజు దొప్పన జరపాలి.
6. అక్టోబర్-నవంబర్ నెలలలో రాష్ట్ర రాజధానులలో రాష్ట్ర స్థాయి ప్రదర్శనలు జరపాలి. తేదీ తరువాత తెలియజేయబడుతుంది.
7. నవంబర్ లో - ఒక రోజు దేశవ్యాప్త సమ్మె లేదీ తరువాత విర్యయించబడుతుంది.
8. కొత్త జిల్లాలకు, కొత్త ప్రాజెక్టులకు ఈ కార్యక్రమాల ద్వారా విస్తరించాలి. 2,000 సం. నాటికి సభ్యత్వం రెట్టింపు చేసుకోవాలి.
9. ప్రభుత్వ కార్మిక వ్యతిరేక విధానాలకు, మతోన్మాదానికి వ్యతిరేకంగా సాధారణ ట్రేడ్యూనియన్ ఉద్యమ పిలుపులన్నిటిలో అంగన్ వాడీ ఉద్యోగులను సమీకరించాలి.
10. కేంద్ర, రాష్ట్ర, జిల్లా, ప్రాజెక్టు స్థాయిలలో అంగన్ వాడీ ఉద్యోగులకు ట్రేడ్ యూనియన్ శిక్షణ తరగతులు నిర్వహించాలి.

ఉన్న సౌకర్యాలు అమలు చేయకపోవడం వంటి సమస్యలు అనేక రాష్ట్రాలలో ఉన్నాయి. అయితే బలమైన సంఘాలు ఉండి, పోరాటాలు నిర్వహించిన చోట, వామపక్ష ప్రభుత్వాలు అధికారంలో ఉన్న బెంగాల్, కేరళ వంటి రాష్ట్రాలలో కొన్ని అదనపు సౌకర్యాలు పొందుతున్నారు. వేధింపులను నివారించుకుని ఉన్న సౌకర్యాలను అమలు చేయించుకుంటున్నట్లు చర్చలు విధితం చేసాయి. ఉదాహరణకు 100 శాతం అంగన్ వాడీ ఉద్యోగులు మన సంఘం వెనక సంఘటితమై అనేక పోరాటాలు నిర్వహించిన అనంతరం పాండిచ్చేరిలో గౌరవ వేతనం వర్కర్ కు రు.1,005

లు, హెల్పర్ కు రు. 600లు సాధించు కున్నారు. తమిళ నాడులో మధ్యాహ్న భోజన వధకం అమలు బాధ్యత నిర్వహిస్తూ రోజుకు 6-7 గంటలు పని చేస్తున్నారు. ఇటీవలి వర్కర్లు, హెల్పర్లు స్కేల్స్ సాధించు కున్నారు. వర్కర్ నెలకు రు.928/-, హెల్పర్ రు.500/- లు పొందుతున్నారు. అలాగే సుదీర్ఘ కాలం అనంతరం

అఖిల భారత అంగన్ వాడీ వర్కర్ల, హెల్పర్ల ఫెడరేషన్ జెండా



మహాసభ ఫెడరేషన్ జెండాను రూపొందించింది. 3:2 కొలతలతో ఎర్రజెండా ఉండాలనీ, కర్రవైపున నిలువుగా “ఎ.ఐ.ఎచ్.ఎ.డబ్ల్యు.హెచ్.” అనే అక్షరాలుండాలనీ, వాటిని మిగిలిన భాగంతో విడదీస్తూ తెల్లని నిలువుగీత ఉండాలనీ నిర్ణయించింది.

మహారాష్ట్ర, హర్యానా, కర్ణాటక రాష్ట్రాలలో కొంత అదనంగా చెల్లిస్తున్నారు. పశ్చిమబెంగాల్, కేరళ, తమిళనాడు పాండిచ్చేరి రాష్ట్రాలలో పండుగ అలవెన్సు పొందుతున్నారు. ఆంధ్రప్రదేశ్, మహారాష్ట్రలలో వేసవి సెలవులు సాధించుకున్నారు. ఆంధ్రప్రదేశ్, పంజాబ్ లలో సూపర్ వైజర్ పోస్టులలో 95 శాతం అంగన్ వాడీ ఉద్యోగులకే కేటాయిస్తున్నారు. ప్రసూతి సెలవులు మన రాష్ట్రంలో 4 నెలలు, పంజాబ్ లో 6 నెలలు సాధించుకున్నారు. అయితే బీహార్, ఉత్తరప్రదేశ్, మధ్యప్రదేశ్, రాజస్థాన్ వంటి బలహీనమైన రాష్ట్రాలలో ఏ సౌకర్యాలూ లేకపోగా ఉన్న జి.వోలను కూడా అధికారులు అమలు జరపడం లేదు. దేశ వ్యాప్తంగా సంఘాన్ని బలపరుచుకోవడం ద్వారా ప్రభుత్వాలపై వత్తిడి తేవాలని పరిస్థితులను మెరుగుపరుచుకోవాలనీ, అందుకు తగిన కార్యక్రమాన్ని రూపొందించాలనీ ప్రతినిధులు సూచించారు. ప్రధాన కార్యదర్శి ప్రవేశపెట్టిన నివేదికనూ, కోర్కెల పత్రాన్ని, ఆందోళనా కార్యక్రమాన్ని మహాసభ ఏకగ్రీవంగా ఆమోదించింది.

అనంతరం కామ్రేడ్ నీలిమామైత్ర అధ్యక్షురాలిగా, కామ్రేడ్ హేమలత ప్రధాన కార్యదర్శిగా నూతన కార్యదర్శి వర్గాన్ని, కమిటీని మహాసభ ఏకగ్రీవంగా ఎన్నుకొన్నది. మన రాష్ట్రం నుండి కామ్రేడ్ బి. లలిత ఉపాధ్యక్షురాలిగా, జగదీశ్వరి రాణి కమిటీ సభ్యురాలిగా ఎన్నికయ్యారు. కామ్రేడ్ విమల తుది పలుకులలో సంఘాన్ని అన్ని రాష్ట్రాలకు విస్తరించి, బలపరుచుకోవలసిన అవసరాన్ని నొక్కి చెప్పారు. చిన్న ఉద్యమమైనప్పటికీ, మహాసభ నిర్వహణకు కంప్యూటర్లతో సహా అన్ని ఏర్పాట్లు చేసే చక్కని భోజన వసతి సౌకర్యాలు కల్పించిన ఆహ్వాన సంఘానికి, మధ్యప్రదేశ్ రాష్ట్ర సి.ఐ.టి.యు. కమిటీ, రాష్ట్ర అంగన్ వాడీ యూనియన్లకు ప్రత్యేక అభినందనలు తెలియజేశారు. ★

పూర్తి లాంగుబాటు

సంయుక్తరంగసంస్థ మారుతి ఉద్యోగ్ లిమిటెడ్ లో సమాన భాగస్వాములుగా వున్న భారత ప్రభుత్వానికి, జపాన్ కు చెందిన సుజుకి మోటార్ కార్పొరేషన్ కు మధ్య తొమ్మిది మాసాలుగా నడుస్తున్న వివాదానికి, గత సోమవారంనాడు కుదిరిన పరిష్కారం పైకి చూడటానికి వాణిజ్యపరమైనదిగానే కనిపిస్తుంది. భారత ప్రభుత్వమూ ఈ పరిష్కారాన్ని ఇదేవిధంగా సమర్థించుకునేందుకు ప్రయత్నిస్తున్నది కూడా. కాని భారతదేశంలోని చిన్నకార్ల మార్కెట్ లో 86 శాతం కలిగివున్న మారుతి కంపెనీని కైవసం చేసుకునేందుకు గత కొన్నేళ్ళుగా సుజుకి చేస్తున్న తీవ్ర ప్రయత్నాలను గమనించినా, కొత్తగా అధికారంలోకి వచ్చిన బి.జె.పి. ప్రభుత్వం ‘స్వదేశీ’ నినాదం మాటున ఎంతటి వేగంతో భారత ఆర్థికవ్యవస్థను విదేశీ బహుళజాతి సంస్థలకు తాకట్టుపెడుతున్నదీ గమనించినా ఈ సమర్థనను ఏమాత్రం విశ్వసించజాలం.

2002 డిసెంబర్ 31వరకు పదవీకాలమున్న ప్రస్తుత మేనేజింగ్ డైరెక్టర్ ఆర్.ఎస్.ఎస్.ఎల్.ఎస్. భాస్కరుడు ఇప్పుడు కుదిరిన ఒప్పందం ప్రకారం 1999, డిసెంబర్ 31కే తప్పుకుంటారు. ఆయన స్థానంలో ప్రస్తుతం ఎగ్జిక్యూటివ్ డైరెక్టర్ గా వున్న జగదీష్ ఖత్తర్ 2000, జనవరి 1న మేనేజింగ్ డైరెక్టర్ పదవిని చేపడతారు. ఈలోగా వెనువెంటనే ఖత్తర్ జాయింట్ మేనేజింగ్ డైరెక్టర్ గా పదోన్నతి పొందుతారు. భారత ప్రభుత్వ నామినీగా ప్రస్తుతం మారుతి ఉద్యోగ్ లిమిటెడ్ (ఎం.యు.ఎల్) చైర్మన్ బాధ్యతలు నిర్వహిస్తున్న ప్రబీర్ సేన్ గుప్తా స్థానంలో సుజుకి మోటార్ కార్పొరేషన్ నామినీ వై.సెయిట్ వెనువెంటనే చైర్మన్ బాధ్యతలు స్వీకరిస్తారు. ఈ వివాదానికి సంబంధించి అంతర్జాతీయ ఆర్బిట్రేషన్ కోర్టులో వేసిన కేసును సుజుకి ఉపసంహరించుకుంటుంది. మంగళవారంనాడు జరిగిన ఎం.యు.ఎల్. అసాధారణ జనరల్ బాడీ సమావేశం ఆమోదించడంతో ఒప్పందం అమలులోకి కూడా వచ్చింది.

ఈ ఒప్పందం ఫలితంగా మారుతి చైర్మన్ గాను, మేనేజింగ్ డైరెక్టర్ గాను జపాన్ కంపెనీ నామినేట్ చేసినవారే వుండే పరిస్థితి ఏర్పడింది. భారత ప్రభుత్వమూ, సుజుకి చెరి యాభై శాతం వాటా కలిగివున్న మారుతి కంపెనీలో ప్రతి ఐదేళ్ళకొకసారి ఒకరు చైర్మన్ ను, మరొకరు మేనేజింగ్ డైరెక్టర్ ను నామినేట్ చేసే పద్ధతిని ఈ ఒప్పందం విడనాడింది. తనకు తలనొప్పిగా పరిణమించిన మేనేజింగ్ డైరెక్టర్ భాస్కరుడును ఈ ఒప్పందం ద్వారా సుజుకి వదిలించుకోగలుగుతున్నది. అసలు మారుతిలో వివాదమంతా భాస్కరుడి చుట్టూనే తిరిగింది. సంయుక్తరంగ మారుతిపై పూర్తి ఆధిపత్యాన్ని సంపాదించేందుకు సుజుకి చేసిన ప్రయత్నాలను దీర్ఘకాలంగా మారుతిలో పలు ఉన్నత పదవుల్లో వుంటూ అడుగడుగునా ఎదుర్కొనడమే ఆయన చేసిన నేరం. అటువంటి వ్యక్తిని భారత ప్రభుత్వం తన వరుస వచ్చినప్పుడు మేనేజింగ్ డైరెక్టర్ గా నియమించడం సుజుకికి ఏమాత్రం నచ్చలేదు. కంపెనీ అభివృద్ధికి సహాయపడనని, నూతన సాంకేతిక పరిజ్ఞానాన్ని అందించనని సుజుకి బెదిరించింది. అయినప్పటికీ అప్పటి యునైటెడ్ ఫ్రంట్ ప్రభుత్వం గట్టిగా నిలబడింది. కాని ఆనాడు ప్రభుత్వ వైఖరిని గట్టిగా సమర్థించి, అభినందనలు తెలియజేసిన బి.జె.పి. ఇప్పుడు తాను అధికారంలోకి వచ్చిన తర్వాత విదేశీ కంపెనీకి పూర్తిగా లొంగిపోయింది. ☆



వీగల్ నోట్స్

ఒక మహా ప్రమాదం రాబోతుంది, ఇండస్ట్రీ అనే దాని నిర్వచనం అనేక మార్పులు పొంది 1979లో ఫైనల్ గా కృష్ణయ్యర్ జడ్జిమెంట్ తో నిర్ణయమయినది. ఏడుగురు సుప్రీంకోర్టు జడ్జిలున్న ఈ ధర్మాసనం ఐదుగురు జడ్జిల జడ్జిమెంటును యిచ్చింది. ఇద్దరు జడ్జిలు అనుకూలించలేదు. అప్పటి నుండి యిప్పటి వరకు ఈ జడ్జిమెంటే అమలు జరుగుతున్నది. 1982లో ఈ జడ్జిమెంటును సవరించటానికి పార్లమెంటు ఒక శాసనాన్ని చేసింది. ఎడ్యుకేషనల్ ఇన్ స్టిట్యూషన్స్, హాస్పిటల్స్, క్లబ్బులు మొదలగునవి ఇండస్ట్రీ నిర్వచనం క్రింద తీసివేయటం జరిగింది. అయితే ఆ శాసనాన్ని యింతవరకు నోటిఫై చెయ్యలేదు. చేయగల సత్తాకూడ లేదు. అందువల్ల హాస్పిటల్స్, ఎడ్యుకేషనల్ ఇన్ స్టిట్యూషన్స్ మొదలగునవి ఇండస్ట్రీ క్రింద పరగణించబడి, కృష్ణ అయ్యర్ తీర్పు అమలు జరుగుతున్నది. బెంగుళూరు వాటర్ సప్లై అండ్ స్యువరేజ్ బోర్డు వెర్సెస్ వి. రాజప్ప కేసులో యివ్వబడిన ఈ తీర్పు అమలు జరుగుతున్నది.

ఇప్పుడు కేరళ కాయర్ బోర్డు కేసు పరిశీలనలోకి వచ్చింది. కాయర్ బోర్డు "ఇండస్ట్రీ" అనే నిర్వచనం క్రిందకు వస్తుందా రాదా అనేది వివాదాంశమని, కేరళ హైకోర్టు ఫుల్ బెంచ్ యిది "ఇండస్ట్రీ" క్రిందకే వస్తుందని తీర్పు నిచ్చింది. దానికి సుప్రీంకోర్టు డివిజన్ బెంచి జస్టిస్ సుజాతా బి. మనోహర్, జస్టిస్ బి.పి. వార్యార్ తరపున సుజాతా మనోహర్ తీర్పునిస్తూ ఆ తీర్పులో 'ఇండస్ట్రీ' యొక్క నిర్వచనాన్ని, దానికి సుప్రీంకోర్టు యిచ్చిన విభిన్న జడ్జిమెంట్లను ఉదహరించారు. ఇండస్ట్రీయల్ డిస్ట్రీబ్యూట్ యాక్టు ప్రకారం ఇండస్ట్రీ అంటే బిజినెస్, ట్రేడ్, మాన్యుఫ్యాక్చరు లేక కాలింగ్ అంటే స్పష్టమయిన అర్థం యివ్వవచ్చు. కాని అండర్ టేకింగ్ దగ్గరకు వచ్చేసరికి పెద్ద చిక్కు ఏర్పడింది. అదే విధంగా సర్వీసు, ఎంప్లాయిమెంటు, ఎవకేషన్ అనే దాని అర్థం కూడా అస్పష్టంగానే వుండిపోయింది.

అండర్ టేకింగ్ అంటే సాంప్రదాయ సిద్ధాంతాని అనే అర్థాన్ని సుప్రీం కోర్టు యిచ్చింది. ఒక పని జరుగుతూ సరకు ఉత్పత్తి అయినా,

సమాజానికిగాని, సమాజంలో ఒక భాగానికి గాని సర్వీసు చేసినా అది 'అండర్ టేకింగ్' క్రిందకే వస్తుందని సుప్రీం కోర్టు చెప్పింది. లాభాపేక్షతో చెయ్యటం అనేది అప్రస్తుతం. ఈ సాంప్రదాయేతర నిర్వచనాన్ని సుప్రీంకోర్టు బి.ఎన్. బెనర్జీ వెర్సెస్ పి.ఎల్. ముఖర్జీలకు జరిగిన వివాదంలోను, నాగపూర్ కార్పొరేషన్ కు దాని ఎంప్లాయిస్ కు వచ్చిన వివాదంలోను, బొంబాయి ప్రభుత్వానికి హాస్పిటల్ మజ్దూర్ సభకు వచ్చిన వివాదంలోను చెప్పింది. ఇదే తీర్పుని ఇండియన్ స్టాండర్డ్ ఇన్ స్టిట్యూట్ మానేజ్మెంటుకు దాని వర్కర్లకు మధ్య వచ్చిన

ఒక పని జరుగుతూ సరకు ఉత్పత్తి అయినా, సమాజానికిగాని, సమాజంలో ఒక భాగానికి గాని సర్వీసు చేసినా అది 'అండర్ టేకింగ్' క్రిందకే వస్తుందని సుప్రీం కోర్టు చెప్పింది.

వివాదంలోనూ యివ్వబడింది.

అయితే దీనికి విరుద్ధంగా కొన్ని తీర్పులు కూడా యివ్వబడ్డాయి. హైకోర్టు, సుప్రీం కోర్టు కూడా ఈ తీర్పులు యిచ్చినవి. యూనివర్సిటీ ఆఫ్ ఢిల్లీ వెర్సెస్ రామనాథ్ అండ్ అదర్స్, ప్రేమదాసు జింఖానా క్లబ్ ఎంప్లాయిస్ యూనియన్ దాని యాజమాన్యానికి, క్రికెట్ క్లబ్ ఆఫ్ ఇండియా, బొంబాయి లేబర్ యూనియన్ కు సప్లర్ జంగ్ హాస్పిటల్ మానేజ్మెంటుకు కులదీప్ సింగ్ సేథీకి వచ్చిన వివాదంలో ఈ తీర్పులు వెలువడ్డాయి. ఈ తీర్పుల ప్రకారం హాస్పిటల్స్, ఎడ్యుకేషనల్ సంస్థలు మున్నగునవి ఇండస్ట్రీ క్రిందకు రావు.

ఈ సప్లర్ జంగ్ హాస్పిటల్ కేసు, జింఖానా క్లబ్ కేసులలో యివ్వబడిన తీర్పులన్నీ కూడా 1979లో బెంగుళూరు వాటర్ సప్లై అండ్ స్యువరేజ్ కేసుతో రద్దు చేయబడినవి. ఈ నిర్వచనం ఎంత విస్తృతంగా వున్నదంటే జస్టిస్ సుజాతా మనోహర్ అభిప్రాయంలో డిఫెన్సు ఎస్టాబ్లిష్మెంటు, సెక్యూరిటీ ఫ్రెస్లు కూడా

ఈ నిర్వచనంలోకి రావచ్చును. కొన్ని సందర్భాలలో సుప్రీంకోర్టు కొంచెం యిరకాటంలో పడింది. ఫిజికల్ రీసెర్చ్ లాబరేటరీకి, కె.సి. శర్మకు జరిగిన వివాదంలో రీసెర్చ్ లేబరేటరీ ఇండస్ట్రీ కాదని సుప్రీంకోర్టు తీర్పు నిచ్చింది. అలాగే సబ్ డివిజన్ ఇన్ స్పెక్టర్ ఆఫ్ పోస్టు కేసులో కూడా అది ఇండస్ట్రీ కాదని తేల్చడం జరిగింది. టెలిఫోన్ నిగమ్ లి., ఎంప్లాయిస్ ఇండస్ట్రీయల్ డెస్కాఫ్ క్రిందకు రారని చెప్పబడింది. అయితే టెలిఫోన్ క్యాంటీన్ వర్కర్లు కేసులో బెంగుళూరు వాటర్ సప్లై అండ్ స్యువరేజ్ తీర్పు సరిగా అమలు జరపలేదని అభిప్రాయపడింది. 2.5.97 న సి.ఎ.నెం.3637/97 కేసులో తీర్పు చెప్పుతూ (ప్రభుత్వం) స్టేట్ ఇండస్ట్రీ కాదని కాబట్టి ఇరిగేషన్ డిపార్టుమెంటు పరిశ్రమ కాదని ఇండస్ట్రీయల్ డిస్ట్రీబ్యూట్ ఇద్దరు జడ్జిలు ఉన్న సుప్రీంకోర్టు ధర్మాసనం తీర్పు ఇచ్చింది. అయితే 18.11.97లో ముగ్గురు

సుప్రీంకోర్టు జడ్జిల ధర్మాసనం కార్మికులను వినియోగించే డిపార్టుమెంటులు కూడా 'యిండస్ట్రీ' అని చెప్పింది. కలకత్తా హైకోర్టులోని ఎఫ్.ఎం.వి.టి. 1160/1996 తేది: 24.11.97 కేసులో

పూర్వం ఆంధ్రప్రదేశ్ హైకోర్టు చీఫ్ జస్టిస్ గా ఉండి ఇప్పుడు కలకత్తా హైకోర్టు ప్రధాన న్యాయమూర్తిగా ఉన్న ప్రభాశంకర్ మిశ్రా తీర్పు చెప్పుతూ సార్వభౌమాధికారాలు నిర్వహిస్తున్న ప్రభుత్వం క్రింద ఉన్న పరిశ్రమలు పారిశ్రామిక వివాదాల చట్టం క్రిందకు వస్తాయన్నారు. ఈ విధంగా బెంగుళూరు వాటర్ సప్లై అండ్ సివరేజ్ బోర్డు పై తీర్పునే ఖాయం చేసింది.

అందుచేత 1979 బెంగుళూరు వాటర్ సప్లై బోర్డు కేసులో సుప్రీంకోర్టు బెంచి యిచ్చినటువంటి తీర్పును పునరాలోచించవలసిందిగా జస్టిస్ సుజాతా మనోహర్ కోరారు. ఇందుకై చీఫ్ జస్టిస్ ను కృష్ణయ్యర్ బెంచి కన్నా పెద్ద బెంచి ఏర్పాటు చెయ్యవలసిందిగా కోరింది. ఈ తీర్పు ప్రకారం యింకొక పెద్ద బెంచిని సుప్రీం కోర్టు నియమించి ఇండస్ట్రీ యొక్క నిర్వచనాన్ని తిరగతోడే మాటయితే ప్రమాదకర పరిస్థితులు ఏర్పడతాయి. కాబట్టి కార్మిక వర్గం సకాలంలో మేల్కొని దీనిపై తగిన ఆందోళన చెయ్యవలసిందిగా కోరుచున్నారు.

*

ఒప్పందాలు అమలు చేయాలని కోరుతూ విస్తృతంగా గ్రామసేవకుల ధర్మాలు

తమ సమస్యల పరిష్కారం కోసం గతంలో 40 రోజులు సమ్మె చేసి సాధించుకున్న ఒప్పందాలను వెంటనే అమలు చేయాలని, ఇతర సమస్యలు పరిష్కరించాలని కోరుతూ జూన్ 1 నుండి 3 వరకు రాష్ట్ర వ్యాప్తంగా గ్రామసేవకులు ధర్మాలు నిర్వహించారు.

గ్రామసేవకుల సంఘం రాష్ట్ర కమిటీ ఇచ్చిన పిలుపులో భాగంగా ఈ ధర్మాలు జరిగాయి. గ్రామసేవకులను 2వ తరగతి ఉద్యోగులుగా గుర్తించాలని కోరుతూ నెల్లూరు డివిజన్ వరిధిలోని 12 మండలాల గ్రామసేవకులు ఆర్.డి.ఓ. కార్యాలయం ముందు ధర్మా జరిపారు. నెల్లూరు జిల్లా కావలి పట్టణంలో 18 మండలాలకు చెందిన వందలాది గ్రామసేవకులు ప్రదర్శన నిర్వహించి, అనంతరం ఆర్.డి.ఓ. కార్యాలయం ముందు ధర్మా నిర్వహించారు. గూడూరు ఆర్.డి.ఓ. కార్యాలయం ముందు 16 మండలాలకు చెందిన 300 మంది గ్రామసేవకులు ధర్మా జరిపారు.

వరంగల్ జిల్లా జనగామలో వివిధ మండలాల నుండి వచ్చిన 1000 మంది గ్రామసేవకులు పట్టణంలో ప్రదర్శన జరిపి ఆర్.డి.ఓ.కి మెమోరాండం ఇచ్చారు. రంగారెడ్డి జిల్లా వికారాబాద్ లో వివిధ మండలాల నుండి వచ్చిన గ్రామసేవకులతో ఆర్.డి.ఓ. కార్యాలయం ముందు ధర్మా జరిగింది. గ్రామ సేవకులందరికీ ఉద్యోగ భద్రత కల్పిస్తూ వారిని నాల్గవ తరగతి ఉద్యోగులుగా గుర్తించాలని, రాత్రి డ్యూటీలు రద్దు చేయాలని, సైకిల్ రుణాలు, అర్హులైన వారికి ఇండ్లు ఇవ్వాలని డిమాండ్ చేశారు. జిల్లాలోని చేవెళ్ళ, ఈస్ట్ డివిజన్ ఆర్.డి.ఓ. కార్యాలయాల ముందు కూడా గ్రామ సేవకులు ధర్మా చేశారు.

మహబూబ్ నగర్ జిల్లా నారాయణపేట్ ఆర్.డి.ఓ. కార్యాలయం ముందు వివిధ మండలాలు నుండి వచ్చిన గ్రామసేవకులు 3 గంటల పాటు ధర్మా చేశారు. గ్రామసేవకుల జి.ఓ. అమలు చేయడంలో ప్రభుత్వ నిర్లక్ష్యం వైఖరిని తీవ్రంగా

దుయ్యబడుతూ, కోర్కెల సాధనకై తమ పోరాటాన్ని మరింత ఉదృతం చేస్తామని హెచ్చరించారు. జిల్లా కేంద్రమైన మహబూబ్ నగర్ లో వందలాది మంది గ్రామసేవకులు ధర్మా చేసి, ఆర్.డి.ఓ.కి వినతి పత్రం అందించారు. నల్గొండ ఆర్.డి.ఓ. కార్యాలయం ముందు 15 మండలాలకు చెందిన సుమారు 200 మంది గ్రామసేవకులు ధర్మా జరిపి, ఆర్.డి.ఓ.కు మెమోరాండాన్ని సమర్పించారు.

కర్నూలులో వందమంది గ్రామసేవకులు ఆర్.డి.ఓ. కార్యాలయం ముందు ధర్మా చేశారు. కర్నూలు జిల్లా నంద్యాలలో 17 మండలాల నుండి వచ్చిన 150 మంది గ్రామసేవకులు సబ్ కలెక్టర్ కార్యాలయాన్ని రెండు గంటల పాటు దిగ్బంధనం చేశారు. గ్రామసేవకుల సమస్యలను వెంటనే పరిష్కరించాలని, వారిని ప్రభుత్వ ఉద్యోగులుగా గుర్తించాలని, జీతాలు పెంచాలని తదితర డిమాండ్లు చేశారు. ఈ జిల్లాలోని ఆదోని ఆర్.డి.ఓ. కార్యాలయం ముందు కూడా ధర్మా జరిగింది.

అనంతపురం జిల్లాలో వివిధ మండల కేంద్రాల్లో గ్రామసేవకులు ధర్మాలు చేశారు. పెనుకొండ, రొద్దం మండలాల్లోను, ధర్మవరం డివిజన్ లోని బెళుగుబ్బ, చెన్నేకొత్తపల్లి, కళ్యాణదుర్గం మండలాల్లోను ఎం.ఆర్.ఓ. కార్యాలయాల వద్ద గ్రామసేవకులు ధర్మాలు చేశారు. మండే ఎండలను సైతం లెక్కచేయక ఖమ్మం ఆర్.డి.ఓ. కార్యాలయం ముందు గ్రామసేవకులు ధర్మా చేశారు. ఖమ్మం రెవిన్యూ డివిజన్ పరిధిలోని వివిధ మండలాల నుండి 100 మంది గ్రామసేవకులు పాల్గొన్నారు.

గుంటూరు, ఒంగోలు, మచిలీపట్నం, గుడివాడ, విశాఖపట్నం, నర్సపట్నం తదితర ప్రాంతాలలో వందలాది మంది గ్రామసేవకులు ఆర్.డి.ఓ. కార్యాలయాలను దిగ్బంధనం చేశారు. తూర్పు గోదావరి జిల్లా అమలాపురంలో ఆ డివిజన్


గ్రామసేవకులందరు జూన్ 1 నుండి 3 వరకు నల్లబ్యాడ్జీలతో తమ నిరసన తెలియజేస్తూ విధులకు హాజరయ్యారు. జూన్ 6వ తేదీన ఆర్.డి.ఓ. కార్యాలయం ముందు ధర్మా నిర్వహించి లోక్ సభ స్పీకర్, రాష్ట్ర సహకార శాఖ మంత్రి, ఆర్.డి.ఓ. లకు వినతి పత్రాలు సమర్పించారు.

మెదక్ జిల్లా కేంద్రమైన సంగారెడ్డిలో పాటు మెదక్, సిద్దిపేట కేంద్రాలలో గ్రామసేవకుల ధర్మాలు విజయవంతంగా జరిగాయి. 5-6-98న ఆర్.డి.ఓ. కార్యాలయాల వద్ద ఈ మూడు కేంద్రాలలో జరిగిన ధర్మాలకు గ్రామసేవకులు పెద్ద ఎత్తున హాజరయ్యారు. సి.ఐ.టి.యు., గ్రామసేవకుల సంఘాలకు చెందిన పలువురు జిల్లా, డివిజన్ స్థాయి నాయకులు ధర్మాల నుద్దేశించి ప్రసంగిస్తూ తమ హక్కుల సాధనకై గ్రామసేవకులు ఐక్యంగా పోరాడాలని పిలుపునిచ్చారు. విజయనగరం కలెక్టరేట్ వద్ద జిల్లా నలుమూలల నుండి వచ్చిన 200 మంది గ్రామసేవకులతో 8-6-98న ధర్మా జరిగింది. గ్రామసేవకుల జీ.వో.ని వెంటనే అమలు చేయాలని, ప్రభుత్వం తన నిర్లక్ష్య వైఖరిని విడనాడాలని తదితర డిమాండ్లు చేస్తూ గ్రామసేవకులు నినాదాలు చేశారు. ధర్మా అనంతరం జిల్లా కలెక్టర్ కు మెమోరాండం సమర్పించారు.

అన్ని చోట్ల గ్రామసేవకులు ఎంతో ఉత్సాహంగా ధర్మాలలో పాల్గొన్నారు. పలువురు మండల, జిల్లా స్థాయి నాయకులు, కొన్ని చోట్ల స్థానిక ఎం.ఎల్.ఎ.లు కూడా ఈ ధర్మాల నుద్దేశించి ప్రసంగించారు. గ్రామసేవకులందరూ ఐక్యంగా ఉండాలని, ఇటువంటి ఐక్యపోరాటాల ద్వారానే తమకు కావలసినది సాధించుకోగలుగుతామని అందరూ అభిప్రాయపడ్డారు. మొత్తానికి రాష్ట్రవ్యాప్తంగా జరిగిన ఈ ధర్మాలు గ్రామసేవకులలో ఓ సరికొత్త పోరాట సతిమను, తమ హక్కులను సాధించుకోగలమనే విశ్వాసాన్ని నింపాయి. గ్రామసేవకుల ఉద్యమంలో ఖచ్చితంగా దీన్నొక ముందడుగుగా భావించవచ్చు. ★

బడ్జెట్ వ్యతిరేక ప్రదర్శనలు

బి.జె.పి. నాయకత్వంలోని కేంద్ర ప్రభుత్వం 1998-99 సంవత్సరానికి ప్రవేశపెట్టిన కార్మిక వ్యతిరేక, ప్రభుత్వ రంగ వ్యతిరేక, పెట్టుబడిదారీ అనుకూల బడ్జెట్ కి వ్యతిరేకంగా జూన్ 11వ తేదీన రాష్ట్రవ్యాప్తంగా కార్మికులు, ఉద్యోగులు నిరసన దినం పాటించారు. సి.ఐ.టి.యు., ఎ.ఐ. టి.యు.సి., హెచ్.ఎం.ఎస్., ఐ.ఎన్. టి.యు.సి. ల కేంద్ర



కమిటీలు సంయుక్తంగా ఇచ్చిన పిలుపుమేరకు అన్ని రంగాలకు చెందిన కార్మికులు, ఉద్యోగులు, కేంద్ర బడ్జెట్ ను వ్యతిరేకిస్తూ జూన్ 11న ప్రదర్శనలు, సభలు నిర్వహించారు. కొన్ని చోట్ల రాస్తారోకోలు కూడా చేశారు.

బి.జె.పి. ప్రవేశపెట్టిన బడ్జెట్ ఫక్తు కార్మిక వర్గ వ్యతిరేక బడ్జెట్టు. అది ఐ.ఎం.ఎఫ్., ప్రపంచబ్యాంకుల ఆదేశాలకు అనుగుణంగా రూపొందించినది. అది 'స్వదేశీ' బడ్జెట్ కానేకాదు. బహుళజాతి సంస్థలకు, ప్రైవేటు పెట్టుబడి దారులకు అనుకూలంగా అనేక రాయితీలు ప్రకటించింది. భారాలు మాత్రం కార్మికవర్గంపై

మోపింది. ఈ బడ్జెట్ విపరీతమైన ద్రవ్యోల్బణానికి దారితీసి కార్మికవర్గపు నిజవేతనాలు మరింత పడిపోయే స్థితికి తీసు కెళ్తుంది. నష్టాలలో ఉన్న ప్రభుత్వ రంగ సంస్థలను మూసి వేయాలని, మిగతా వాటిలో 74 శాతం షేర్లను ఉప సహరించడం ద్వారా ప్రైవేటీకరించాలని బడ్జెట్ లో ప్రతి పాదించబడింది.

ఉద్యోగుల తొలగింపుకు మార్గం సుగమం చేసింది. ఇన్సూరెన్స్ రంగాన్ని కూడా ప్రైవేటీకరించడానికి పూనుకుంది. నరసింహం కమిటీ రెండవ రిపోర్టులోని పలు సిఫార్సులు ఇప్పటికే ఆమోదించబడ్డాయి. ఈ చర్యలు ప్రభుత్వ రంగంలోని ఫైనాన్షియల్ సెక్టార్ ని సర్వనాశనం చేయడానికి దారి తీస్తాయి. కార్మికుల కష్టార్థితమైన ప్రావిడెంటు ఫండును కూడా ప్రైవేటు పెట్టుబడిదారుల ప్రయోజనానికి ఉపయోగించేందుకు నిర్ణయించారు. పెట్రోలియం ధరలు పోస్టల్ ఛార్జీల పెంపు తదితరాలు దేశంలోని సామాన్య ప్రజానీకంపై విపరీతమైన భారాన్ని మోపుతాయి. రైల్వే ఛార్జీలు

పెరగడం వల్ల అనేక ఇతర వస్తువుల ధరలు కూడా పెరుగుతాయి. అందువల్లనే ఇటువంటి ప్రజావ్యతిరేక, కార్మిక వ్యతిరేక బడ్జెట్ ను వ్యతిరేకిస్తూ నిరసన దినం పాటించవలసిందిగా కేంద్ర కార్మిక సంఘాలు పిలుపునిచ్చాయి.

ఈ పిలుపు ననుసరించి మన రాష్ట్రరాజధానితో సహా వివిధ జిల్లా, మండల కేంద్రాలలో బడ్జెట్ వ్యతిరేక ప్రదర్శనలు, సదస్సులు జరిగాయి. వేలాది కార్మికులు, ఉద్యోగులు - బి.జె.పి. ప్రవేశపెట్టిన బడ్జెట్ పై తమ తీవ్ర నిరసనను తెలియజేశారు.

సి.ఐ.టి.యు.లో చేరిన పెద్దాపురం మున్సిపల్ కార్మిక సంఘం

తూర్పు గోదావరి జిల్లా పెద్దాపురంకు చెందిన మున్సిపల్ వర్కర్లందరూ (మొత్తం 80మంది) సి.ఐ.టి.యు.లో చేరారు. పెద్దాపురం మున్సిపల్ వర్కర్స్ సంఘం గతంలో ఒక వ్యక్తి సంఘంగా కొంతకాలం నడిచింది. సంఘం రిజిస్ట్రేషన్ 10 సంవత్సరాల క్రితమే రద్దయిన నేపథ్యంలో కార్మికుల సమన్వయను పట్టించుకునే నాథుడే లేకపోయాడు. ఈ పరిస్థితులలో ఇప్పటికే పిఠాపురం, కాకినాడ, రామచంద్రాపురం పట్టణాలలో సి.ఐ.టి.యు. అనుబంధ మున్సిపల్ కార్మిక సంఘాలు ఏర్పడి ఉండటం, మరోవక్క స్థానిక, జిల్లా సి.ఐ.టి.యు. నాయకులు చేసిన చొరవల ఫలితంగా పెద్దాపురం మున్సిపల్ కార్మికులు సి.ఐ.టి.యు.లో చేరారు.

సి.ఐ.టి.యు. నాయకుడు శ్రీ యాసలపు సూర్యారావు అధ్యక్షతన మే 30న పెద్దాపురం సి.ఐ.టి.యు. కార్యాలయంలో మున్సిపల్ వర్కర్ల సమావేశం జరిగింది. ఈ సందర్భంగా హాజరైన సి.ఐ.టి.యు. జిల్లా ప్రధాన కార్యదర్శి శ్రీ దువ్వ శేషాబాబ్జీ సమన్వయ పరిష్కారాలు, నిర్మాణ పద్ధతుల గురించి వివరించారు. అనంతరం నూతన కార్యవర్గం ఎన్నుకోబడింది. అధ్యక్షునిగా శ్రీ యాసలపు సూర్యారావు, కార్యదర్శిగా శ్రీ వెంకటేష్, ఉపాధ్యక్షునిగా శ్రీ సత్తెయ్య, సహాయ కార్యదర్శులుగా శ్రీ సత్యనారాయణ, శ్రీమతి కోటేశ్వరమ్మలు, మరో ఏడుగురు కమిటీ సభ్యులు ఎన్నికయ్యారు. సమావేశంలో ప్రజానాట్య మండలి కళాకారులు పాడిన శ్రామిక గీతాలు కార్మికులను ఎంతగానో ఉత్తేజ పరిచాయి.

పారిశ్రామిక వినిమయ ధరల సూచీ (1982-100 పాయింట్ల పునాదిపై)

| | ఫిబ్రవరి | మార్చి | ఏప్రిల్ | మే |
|----------------|----------|--------|---------|------|
| అలిండియా | 382 | 380 | 383 | 4.93 |
| హైదరాబాద్ | 357 | 355 | 360 | 5.23 |
| గుంటూరు | 371 | 373 | 376 | 5.60 |
| గూడూరు | 387 | 387 | 389 | 4.33 |
| విశాఖపట్నం | 360 | 356 | 366 | 2.48 |
| వరంగల్ | 376 | 369 | 377 | 2.36 |
| కొత్తగూడెం | 392 | 389 | 390 | 3.25 |
| రాష్ట్ర సీరీస్ | | | | |
| విజయనగరం | 329 | 329 | 332 | - |
| రాజమండ్రి | 361 | 358 | 360 | 2.55 |
| విజయవాడ | 368 | 367 | 368 | - |
| ఆదోని | 374 | 374 | 377 | 2.33 |
| ఎస్.ఎస్.బి. | 370 | 370 | 374 | 2.52 |
| ఎం.జి.సి. | 375 | 370 | 370 | 2.49 |



ఉ
ద్య
మ
వా
ర్త
లు

ఇళ్ళస్థలాలకై భవన నిర్మాణ కార్మికుల ర్యాలీ

నెల్లూరు జిల్లా గూడూరులో భవన నిర్మాణ కార్మికులకు ఇళ్ళస్థలాలు కేటాయించాలని కోరుతూ జూన్ 15వ తేదీన 500మంది కార్మికులతో భారీ ర్యాలీ జరిగింది. గూడూరులో ఉన్న గూడలేని 1200మంది భవన నిర్మాణ కార్మికులకు ఇళ్ళస్థలాలను కేటాయించాలని కోరుతూ జరిగిన ఈ ర్యాలీకి సి.ఐ.టి.యు. జిల్లా కార్యదర్శి శ్రీ ఐ.జనార్దన్ రెడ్డి, భవన నిర్మాణ కార్మిక సంఘం అధ్యక్షులు శ్రీ వి.వి.రమణయ్య, కార్యదర్శి శ్రీ పుట్టా శంకరయ్య తదితరులు నాయకత్వం వహించారు. స్థానిక సంఘ కార్యాలయం నుండి ఆర్.డి.ఓ. ఆఫీసు వరకు ర్యాలీ జరిగింది. అనంతరం ఆర్.డి.ఓ.కి వినతిపత్రం సమర్పించారు. నెలరోజులలో సమస్య పరిష్కారమయ్యేలా చూస్తానని ఆర్.డి.ఓ. హామీ ఇచ్చారు.

జయప్రదమైన కొత్తవలస పెంకు మిల్లుల కార్మికుల పోరాటం

విజయనగరం జిల్లా కొత్తవలస పెంకుల మిల్లుల కార్మికులు నూతన వేతన ఒప్పందానికై 58రోజులు సమ్మెచేసి చివరకు విజయం సాధించారు. ఈ ఏడాది మార్చిలో నూతన వేతన ఒప్పందం జరగాల్సి ఉండగా యాజమాన్యం అందుకు సుముఖత చూపలేదు. ఈ నేపథ్యంలో మార్చి 20 నుండి ఏప్రిల్ 10వరకు చర్చలు జరిగినా అవి ఫలించలేదు. దాంతో 11.4.98 నుండి కార్మికులు సమ్మెకు దిగారు. సమ్మె ఫలితంగా జూన్ 9న యాజమాన్యంతో జరిగిన చర్చలు సఫలమై నూతన వేతన ఒప్పందం కుదిరింది. ఈ ఒప్పందం ప్రకారం ప్రస్తుతమున్న రు.29 వేతనాన్ని మొదటి సంవత్సరం రు.3.00, రెండవ సంవత్సరం రు.1.25, మూడవ సంవత్సరం రు.3.50 చొప్పున పెంచడానికి

అంగీకరించారు. చర్చల్లో సి.ఐ.టి.యు. జిల్లా అధ్యక్షులు శ్రీ టి.సూర్యనారాయణ, పెంకుల మిల్లుల యూనియన్ కార్యదర్శి బి.సూర్యనారాయణ తదితరులు పాల్గొన్నారు.

పెప్పీ కార్మికుల విజయం

తీవ్ర నిర్బంధాలను, పోలీసు కేసులను ధైర్యంగా ఎదుర్కొని పోరాడిన విశాఖపట్టణం దగ్గరలోని మధురవాడ పెప్పీ కార్మికులు ఎట్టకేలకు విజయం సాధించారు. జీతాలు పెంచాలని, కాంట్రాక్టు కార్మికులను పర్మినెంట్లు చేయాలని, అక్రమంగా తొలగించిన కార్మికులను తిరిగి పనిలోకి తీసుకోవాలని డిమాండ్ చేస్తూ పెప్పీ కార్మికులు చేసిన పోరాటం 40రోజులకు పైగా సాగింది.

పోరాటం సందర్భంగా 4రకాల కరపత్రాలు 30వేలు, 2రకాల పోస్టర్లు 2వేలు ముద్రించి కార్మికులలో, ప్రజలలో ప్రచారం చేశారు. యాజమాన్యపు కక్షసాధింపు చర్యలను, పోలీసుల లాఠీదెబ్బలను, అక్రమ కేసులను ఎదుర్కొని నిలిచారు. జైళ్ళలోకి నెట్టబడ్డ కార్మికులతో సహా (ఏరిలో మహిళలు కూడా ఉన్నారు) కార్మికులంతా ఐక్యంగా నిలబడి పోరాటం ఉధృతం చేయాలన్న పట్టుదలను చూపారు. పోరాడుతున్న పెప్పీ కార్మికులకు మద్దతుగా సి.ఐ.టి.యు.విశాఖ సీటీ డివిజన్ అధ్యక్షులలో 25.5.98న మధురవాడలో పెద్ద ప్రదర్శన, బహిరంగసభ జరిగాయి. దానితో యాజమాన్యం డిగివచ్చి, అక్రమంగా తొలగించిన కార్మికులను తిరిగి పనిలోకి తీసుకోడానికి అంగీకరించింది.

సి.ఐ.టి.యు. ఒంగోలు పట్టణ మహాసభ

సి.ఐ.టి.యు. ఒంగోలు పట్టణ నాల్గవ మహాసభ 24.5.98న స్థానిక సుందరయ్య భవన్లో జరిగింది. శ్రీ జి.నరసయ్య అధ్యక్షత వహించిన ఈ మహాసభకు 11రంగాల నుండి ప్రతినిధులు పాల్గొన్నారు. మున్సిపాలిటీలో పారిశుధ్యం, విద్యుత్ పనులను ప్రైవేటీవారికి అప్పగించరాదని, అసంఘటితరంగ కార్మికులకు ఇళ్ళస్థలాలు, రేషన్ కార్డులు ఇవ్వాలని మహాసభ తీర్మానించింది. అనంతరం 36మందితో నూతన కమిటీ ఏర్పడింది. అధ్యక్షులుగా శ్రీ జి.నరసయ్య, కార్యదర్శిగా శ్రీ పి.చిరంజీవి ఎన్నికయ్యారు.

సి.ఐ.టి.యు. మహబూబాబాద్ డివిజన్ తృతీయ మహాసభ



సి.ఐ.టి.యు. మహబూబాబాద్ డివిజన్ తృతీయ మహాసభ 14.6.98న వరంగల్ జిల్లా మహబూబాబాద్లో జరిగింది. సి.ఐ.టి.యు. జిల్లా ప్రధాన కార్యదర్శి శ్రీ జి.రాములు ముఖ్య అతిథిగా పాల్గొన్న ఈ మహాసభకు వివిధరంగాలలో పనిచేసే 200మంది కార్మికులు హాజరయ్యారు. కామ్రేడ్స్ ఎం.చుక్కయ్య, సాదుల శ్రీనివాస్,

సుర్నపు సోమయ్య తదితరులు సభనుద్దేశించి ప్రసంగించారు. అసంఘటితరంగ కార్మికులకు కనీసవేతనాలు అమలుచేయాలి, కార్మిక వ్యతిరేక బడ్జెట్ను రద్దు చేయాలి, తదితర తీర్మానాలు చేశారు. అనంతరం నూతన కమిటీని ఏకగ్రీవంగా ఎన్నుకొన్నారు. శ్రీ ఎస్.కె. జాని మహ్మద్ అధ్యక్షులుగా, శ్రీ బొమ్మన అశోక్ కుమార్ ఉపాధ్యక్షులుగా, శ్రీ సాదుల శ్రీనివాస్ ప్రధానకార్యదర్శిగా, శ్రీ ఎం.డి. ఇస్మాయిల్ కార్యదర్శిగా, శ్రీ తవటం శ్రీనివాస్ కోశాధికారిగా, మరో 15మంది కమిటీ సభ్యులతో నూతన కమిటీ ఎన్నికయింది.

ఎస్.డబ్ల్యు.ఎఫ్. రాష్ట్ర స్త్రీనం

ఆర్టీసీ స్టాఫ్ అండ్ వర్కర్స్ ఫెడరేషన్ (సి.ఐ.టి.యు.) రాష్ట్ర స్త్రీనరీ సమావేశాలు ప్రకాశం జిల్లా ఒంగోలులో మే 20, 21 తేదీలలో జరిగాయి. రాష్ట్ర వ్యాప్తంగా 200 డిపోల నుండి 600 మంది ప్రతినిధులు హాజరైన ఈ సమావేశాలకు ముఖ్యఅతిథిగా సంతనూతలపాడు ఎం.ఎల్.ఎ. శ్రీ తవనం చెంచయ్య పాల్గొన్నారు. సి.ఐ.టి.యు. రాష్ట్ర కార్యదర్శి శ్రీ వైవెంకటేశ్వరరావు, ఎస్.డబ్ల్యు.ఎఫ్. రాష్ట్ర అధ్యక్ష కార్యదర్శులు శ్రీ ఎం.ఎన్.రెడ్డి, శ్రీ ఎన్.చిన్నపరెడ్డి పాల్గొని ప్రసంగించారు.

అనకాపల్లి డిపోలో ఆర్టీసీ వర్కర్ల ధర్నా

తాము ఎదుర్కొంటున్న వివిధ సమస్యలను పరిష్కరించాలని కోరుతూ విశాఖజిల్లా అనకాపల్లి డిపో కార్మికులు 16-6-98న తమ డిపోలో ధర్నా చేశారు. ఎస్.డబ్ల్యు.ఎఫ్. డిపో కమిటీ ఆధ్వర్యంలో జరిగిన ఈ ధర్నాకు డిపో నాయకులు శ్రీయుతులు బి.కె.రావు, టి.ఎ.రాజు, పి.ఎస్.ఎస్.రావు, పి.శ్రీనివాసరావు (సి.ఐ.టి.యు.) నాయకత్వం వహించారు. డివిజన్ సి.ఐ.టి.యు. ప్రధాన కార్యదర్శి శ్రీ మళ్ళ సత్యనారాయణ, డిపో ఎస్.డబ్ల్యు.ఎఫ్. కార్యదర్శి శ్రీ ఎ.వి.బాపునాయుడు ధర్నా నుద్దేశించి ప్రసంగించారు. అనంతరం ఒ.డి.లను రద్దు చేయాలి, ప్రమోషన్లు కల్పించాలి, సిక్కులపై ఇచ్చే చార్జీషీట్లను రద్దు చేయాలి, మహిళా కార్మికులకు ప్రత్యేక డ్యూటీ చార్జ్ వేయాలి తదితర డిమాండ్లతో కూడిన వినతిపత్రాన్ని డిపో మేనేజర్ కి అందించారు.

ఎస్.డబ్ల్యు.ఎఫ్. నెల్లూరు రీజియన్ 5వ మహాసభ

స్టాఫ్ అండ్ వర్కర్స్ ఫెడరేషన్ నెల్లూరు రీజియన్ 5వ మహాసభ 14.6.98న నెల్లూరులోని డా॥ రామచంద్రారెడ్డి భవన్ లో జరిగింది. కా॥ కె.జయరామిరెడ్డి అధ్యక్షత వహించిన ఈ మహాసభలో సి.ఐ.టి.యు. జిల్లా అధ్యక్షులు కా॥ నారు కృష్ణయ్య ప్రారంభోపన్యాసం చేస్తూ కేంద్ర, రాష్ట్ర ప్రభుత్వాల కార్మిక వ్యతిరేక విధానాలను కార్మికులంతా ఐక్యంగా తిప్పికొట్టాలని పిలుపునిచ్చారు. ఎస్.డబ్ల్యు.ఎఫ్. ప్రధాన కార్యదర్శి కా॥ ఆర్.లక్ష్మయ్య ఆర్టీసీలో నేడున్న పరిస్థితులను, వాటి పరిష్కారాలను వివరించారు. అనంతరం కా॥ నారు కృష్ణయ్య గౌరవాధ్యక్షులుగా, కా॥ ఎస్.శ్రీనివాసరావు అధ్యక్షులుగా, కా॥ జి.శంకరయ్య కార్యదర్శిగా నూతన కమిటీ ఏకగ్రీవంగా ఎన్నుకోబడింది.

వేతనాలు పెంచుకున్న రైసుమిల్లు కార్మికులు

మహబూబ్ నగర్ జిల్లా ఆత్మకూర్ పట్టణంలోని రైసుమిల్లు కార్మికులు సి.ఐ.టి.యు. నాయకత్వంలో ఆందోళనా కార్యక్రమం చేపట్టి తమ వేతనాలు పెంచుకున్నారు. మే 12వ తేదీన యాజమాన్యంతో జరిగిన చర్చలు సఫలమై నూతన వేతన ఒప్పందం కుదిరింది. ప్రతి ఐటంకు ప్రస్తుతం ఉన్న రేటుపైన 20 పైసలు చొప్పున పెంచడం జరిగింది. ప్లాట్ ఫారం నుండి డ్రైరెక్టుగా బట్టీకి వేస్తే ఐటంకు 50 పైసల చొప్పున పెంచి ఇస్తారు. డ్రైవర్లకు రు.150/-, బట్టీ వర్కర్లు, గుమస్తాలు, అసిస్టెంట్ డ్రైవర్లకు రు.200/- చొప్పున వేతనాలు పెంచారు. మహిళా కార్మికులకు రోజుకూలీ రు.36/-కు పెంచారు. ప్రతి సంవత్సరం కార్మికులకు బట్టలు ఇస్తారు. ఈ వేతన ఒప్పందం 30-3-1998 నుండి 1-4-2000 వరకు అమలులో ఉంటుంది. యాజమాన్యంతో ఒప్పందం కుదరక ముందు తమ డిమాండ్ల సాధనకై పట్టణంలోని నాలుగు రైసుమిల్లుల్లోని కార్మికులు ఒకరోజు సమ్మె చేశారు. యాజమాన్యంతో జరిగిన చర్చల్లో యూనియన్ జిల్లా నాయకులు కా॥ మహిమూద్, ప్రధాన కార్యదర్శి జి.శ్రీనివాసులు, కార్మిక ప్రతినిధులు శ్రీయుతులు బొజ్జ పెద్ద సవారన్న, గొల్ల కిష్టన్న, రవీందర్, జాన్, వజ్రమ్మ తదితరులు పాల్గొన్నారు.



ఉదయగిరిలో సి.ఐ.టి.యు. స్థానిక కమిటీ

ఉదయగిరిలో సి.ఐ.టి.యు.

స్థానిక కమిటీ

నెల్లూరు జిల్లా ఉదయగిరిలోగల ఆర్.టి.సి., విద్యుత్తు, పోర్టర్లు, హమాలీలు, గ్రామసేవకులు తదితర రంగాల సి.ఐ.టి.యు. అనుబంధ సంఘాల అధ్యక్ష, కార్యదర్శులు ది 7.5.98న సి.ఐ.టి.యు. జిల్లా ఉపాధ్యక్షులు కా॥ బి.మాలకొండారెడ్డి అధ్యక్షతన స్థానిక సుందరయ్యభవన్ లో సమావేశమై సి.ఐ.టి.యు. స్థానిక కమిటీని ఏర్పాటు చేసుకున్నారు. నూతన కమిటీకి గౌరవ అధ్యక్షులుగా కా॥ బి.మాల కొండారెడ్డి, అధ్యక్షులుగా కా॥ ఎన్.డి. నజీముద్దీన్, ఉపాధ్యక్షులుగా కా॥ పురుషోత్తం, కార్యదర్శిగా కా॥ వి.మల్లికార్జునరావులు ఏకగ్రీవంగా ఎన్నికయ్యారు. సి.ఐ.టి.యు. జిల్లా నాయకులు కా॥ డి.రామసుబ్బారెడ్డి ఈ సమావేశానికి హాజరై ప్రస్తుత రాజకీయ పరిస్థితులు, కార్మికుల కర్తవ్యాల గురించి విపులంగా మాట్లాడారు. త్వరలోనే విస్తృత సమావేశం జరిపి స్థానిక సమస్యలపై ఆందోళన చేపట్టాలని సమావేశంలో తీర్మానించారు.

వడదెబ్బకు కార్మికుడు మృతి

డోర్నకల్ మండల కేంద్రంలోని గొల్లబజారులో నివసిస్తున్న శ్రీ ఇట్లా రాములు (30 సం॥లు) అనే భవన నిర్మాణ కార్మికుడు జూన్ 2వ తేదీన వడదెబ్బతగిలి మరణించాడు. పనిచేస్తూ చేస్తూ హఠాత్తుగా స్పృహతప్పి పడిన రాములుని హుటాహుటిన ఆస్పత్రికి తరలించినా ఫలితం లేకపోయింది. అతని మరణవార్త వినగానే డోర్నకల్ లోని భవన నిర్మాణ కార్మికులు, ఇతర కూలీలు సంతాపసూచకంగా నల్లబ్యాడ్జీలు ధరించారు. ఒకరోజు పనులు నిలిపివేసి తమ సానుభూతిని తెలియజేశారు.



ఉ
ద్య
మ
వా
ర్త
లు

సి.ఐ.టి.యు. విజయం

గుంటూరు జిల్లా సీతానగరం పి.డబ్ల్యు. వర్క్ షాపు గుర్తింపు యూనియన్ ఎన్నికలలో సి.ఐ.టి.యు. అనుబంధ సంఘమైన పి.డబ్ల్యు. వర్క్ షాప్ స్టాఫ్ అండ్ వర్కర్స్ యూనియన్ విజయ పతాకం ఎగురవేసింది. 13.5.98న జరిగిన ఈ ఎన్నికలలో మొత్తం 486 ఓట్లు పోలు కాగా సి.ఐ.టి.యు. యూనియన్ కి 266, ఐ.ఎన్.టి.యు.సి.కి 219 ఓట్లు వచ్చాయి. 47 ఓట్ల మెజారిటీతో సి.ఐ.టి.యు. యూనియన్ గెలుపొందింది.

శ్రీనివాస ఇంజనీరింగ్ అక్రమ లే-ఆఫ్ ను వెంటనే ఎత్తివేయాలి

హైదరాబాద్ ఈస్ట్ జోన్ ఏరియాలోని చెర్లపల్లి పారిశ్రామిక ప్రాంతంలో ఉన్న శ్రీనివాస ఇంజనీరింగ్ ఇండస్ట్రీ 1-6-98 నుండి అక్రమంగా లే-ఆఫ్ ను ప్రకటించి అందులో పనిచేస్తున్న 50 కుటుంబాలను రోడ్డున పడవేసింది. గత 15 సంవత్సరాలుగా కార్మికుల శ్రమతో ఎంతగానో లాభాలనార్జిస్తున్న ఈ ఫ్యాక్టరీ యాజమాన్యం ఈ సంవత్సరం ఆగస్టులో కొత్త వేతన ఒప్పందం చేయవలసిన నేపథ్యంలో ఇటువంటి దుష్టపన్నాగం పన్ని కార్మికులను వీధులపాలు చేసింది. అక్రమ లే-ఆఫ్ ప్రకటించిన తర్వాత యాజమాన్యం ఇటు ఫ్యాక్టరీకి రాకుండా, అటు కార్మిక నాయకులతో చర్చలూ జరపకుండా ఊరికే కాలయాపన చేస్తూ వస్తోంది. దాంతో 10.6.98న కంపెనీ ఎం.డి. ఇంటి ముందు సి.ఐ.టి.యు. ఆధ్వర్యంలో 200 మంది కార్మికులు ధర్నా చేశారు. ఇప్పటికైనా యాజమాన్యం తన తప్పు సరిదిద్దుకొని అక్రమ లే-ఆఫ్ ను వెంటనే ఎత్తివేయాలని, కార్మికులకు న్యాయం చేయాలని, అలా చేయని పక్షంలో కార్మికులు తమ ఆందోళనను మరింత ఉధృతం చేస్తారని సి.ఐ.టి.యు. తీవ్రంగా హెచ్చరించింది.

పోరాడి జీతాలు పెంచుకున్న కోకో-కోలా ఫ్యాక్టరీ కార్మికులు

కర్నూలు జిల్లా నంద్యాలలోని భారత్ కోకో-కోలా ఫ్యాక్టరీ కార్మికులు సి.ఐ.టి.యు. ఆధ్వర్యంలో సమైక్య పోరాటం చేసి వేతనాలు పెంపొందించుకున్నారు. పాత వేతన ఒప్పందం డిసెంబర్ 97 నాటితో ముగిసిన నేపథ్యంలో తమ జీతాలు పెంచాలని, బోనస్, డబుల్ ఓ.టి., డ్రస్సులు వగైరా ఇవ్వాలని డిమాండ్ చేస్తూ సి.ఐ.టి.యు. ఆధ్వర్యంలో కార్మికులు ధర్నాలు, పికెటింగ్ లు నిర్వహించారు. అయినా యాజమాన్యం స్పందించకపోవడంతో చివరకు సమ్మె నాటిసు ఇచ్చారు. దాంతో యాజమాన్యం చర్చలకు అంగీకరించింది. రెండురోజులపాటు జరిగిన సుదీర్ఘమైన చర్చల అనంతరం కొత్త వేతన ఒప్పందం కుదిరింది.

కొత్త ఒప్పందం ప్రకారం కార్మికుల వేతనాలపైన గరిష్టంగా రూ.875/- వరకు పెంచారు. కేటగిరీల వారీగా రూ.1500 నుండి రూ.2375 వరకు జీతాలను పెంచారు. బోనస్, డబుల్ ఓ.టి., మెడికల్ అలవెన్సు, బూట్లు, మూడు జతల బట్టలు ఇవ్వడానికి అంగీకరించారు. కాంట్రాక్టు కార్మికులకు కూడా బోనస్, బట్టలు, బూట్లు ఇస్తామని అంగీకరించారు. ఈ ఒప్పందం పట్ల కార్మికులంతా తమ సంతృప్తిని తెలియజేశారు.

యాజమాన్యంతో జరిగిన చర్చలలో కామ్రేడ్స్ ఎస్.మస్తాన్ వల్లి, శ్రీకాంత్ రెడ్డి, రాఘవ రెడ్డి, శేఖర్, రమేష్ గౌడ్, భదర్, ఇఫాక్, జగన్ మోహన్ రెడ్డి కార్మిక ప్రతినిధులుగా పాల్గొని చర్చలు సఫలం కావడానికి కృషి చేశారు.

కార్మికుని కుటుంబానికి

రూ.1000 సహాయం



నెల్లూరు జిల్లా గూడూరు డివిజన్ లోని అక్కంపేట గ్రామంలో మార్చి 3వ తేదీన దయాకర్ అనే కార్మికుడు (కార్పెంటర్) గుండెపోటుతో మరణించాడు. అతని కుటుంబానికి సహాయపడే నిమిత్తం భవన నిర్మాణ కార్మిక సంఘం సభ్యులు రూ.1000

జమ చేశారు. 20.5.98న కా॥ ఎన్.రామాచారి అధ్యక్షతన జరిగిన గూడూరు డివిజన్ భవన నిర్మాణ కార్మిక సంఘం కమిటీ సమావేశంలో ఈ మొత్తాన్ని గూడూరు సి.ఐ.టి.యు. అధ్యక్షులు కా॥ ఎన్.రాబర్ట్ చేతుల మీదుగా దయాకర్ తల్లికి అందించారు. ఈ పైకాన్ని వసూలు చేయడంలో మాళవ్యనగర్ సెంటర్ వారు ప్రధానపాత్ర నిర్వహించారు.

డి.సి.ఎం. డ్రైవర్స్, క్లీనర్స్ నూతన కమిటీ

మహబూబ్ నగర్ జిల్లా ఆత్మకూరు పట్టణంలో 8.6.98న డి.సి.ఎం. డ్రైవర్స్ మరియు క్లీనర్స్ సమావేశం జరిగింది. జిల్లా మోటార్ ప్రైవేట్ డ్రైవర్స్ అండ్ క్లీనర్స్ వర్కర్స్ యూనియన్ (సి.ఐ.టి.యు. అనుబంధం) ఆధ్వర్యంలో జరిగిన ఈ సమావేశంలో 30 మంది కార్మికులు పాల్గొన్నారు. సి.ఐ.టి.యు. పట్టణ ప్రధాన కార్యదర్శి కా॥ జి.శ్రీనివాసులు ఈ సమావేశానికి హాజరై కార్మికుల సమస్యలపై మాట్లాడారు. కోర్కెల సాధనకై ఐక్యంగా పోరాడాలని చెప్పూ ప్రమాద భీమా పథకాన్ని కూడా వినియోగించుకోవలసిందిగా సూచించారు. అనంతరం డి.సి.ఎం. డ్రైవర్స్, క్లీనర్స్ నూతనంగా ఓ కమిటీని ఏర్పాటు చేసుకున్నారు. ఎం.డి. సత్తార్ అధ్యక్షులుగా, ఇమామ్, మైబోలీలు ఉపాధ్యక్షులుగా, జి.శ్రీనివాసులు ప్రధాన కార్యదర్శిగా నూతన కమిటీని ఏకగ్రీవంగా ఎన్నుకొన్నారు.

డి.ఎ. అమలుకై ఎల్.జి. పాలిమార్స్ కార్మికుల ఆందోళన

విశాఖపట్నం గోపాలపట్నంలోని ఎల్.జి. పాలిమార్స్ యాజమాన్యం గతంలో చేసుకున్న ఒప్పందం ప్రకారం డి.ఎ.ని చెల్లించడానికి నిరాకరించడంతో పాలిమార్స్ యూనియన్ (సి.ఐ.టి.యు.) ఆందోళన చేపట్టింది. అంతకుముందు లేబర్ ఆఫీసులో 30కిపైగా సమావేశాలు జరిగాయి. సి.ఐ.టి.యు. వాదనతో డి.సి.ఎల్. ఏకీభవించినా మేనేజ్మెంట్ మెండివైఖరి

మూలంగా సమస్య పరిష్కారం కాలేదు. ఈ డి.ఎ. కార్మికులకు వర్తించదనే యాజమాన్యం వాదనకు ఎ.ఐ.సి.టి.యు. యూనియన్ వంత పడింది. అయితే డి.ఎ. సాధించుకోవాలనే పట్టుదలతో కార్మికులు ఐక్యపోరాటానికి సిద్ధపడటంతో ఇష్టం లేక పోయినా ఆ యూనియన్ నాయకత్వానికి కలసి రాక తప్పలేదు.

పాలిమార్స్ కార్మికులు ప్రదర్శన, కలెక్టర్ ఆఫీసుకు స్కూటర్ ర్యాలీ, ధర్నా వంటి ఆందోళన కార్యక్రమాలు నిర్వహించారు. 7.6.98న గోపాలపట్నం సోదర కార్మిక సంఘాలతో 'సదస్సు' నిర్వహించారు. 1.6.98న ఒక రోజు 'టోకెన్' సమ్మెకు పిలపు నివ్వగా గతంలో ఎన్నడూ లేనంతగా ఆ సమ్మె విజయవంతం అయ్యింది. ఉత్పత్తికి తీవ్ర అంతరాయం కలిగింది. పోరాటాన్ని ఉద్యతం చేయాలని కార్మికులు పట్టుదలతో ఉన్నారు.

చేనేత కార్మిక సంఘం రాష్ట్ర శిక్షణా తరగతులు

ఆంధ్రప్రదేశ్ చేనేత కార్మిక సంఘం రాష్ట్ర శిక్షణా తరగతులు మే 22, 23, 24 తేదీలలో ప్రకాశం జిల్లా చీరాలలో జరిగాయి. రాష్ట్ర కార్యదర్శి శ్రీ కె. శాంతారావు ప్రీన్సిపాల్ గా వ్యవహరించిన ఈ తరగతులకు 10 జిల్లాల నుండి 80 మంది హాజరయ్యారు. శాస్త్రీయ ఆలోచన, నూతన ఆర్థిక విధానాలు-చేనేత పరిశ్రమ, చేనేత పరిశ్రమలో దోపిడీ పద్ధతులు, చేనేత కార్మికులు-రాజకీయాలు, సంఘ నిర్మాణం అంశాలను వరుసగా శ్రీయుతులు పి. ఆంజనేయులు, వై.సిద్ధయ్య, సజ్జ నాగేశ్వరరావు, జె.వి. రాఘవులు, కొరటాల సత్యనారాయణ, కె.శాంతారావులు బోధించారు. 24వ తేదీన ఉదయం తరగతుల ప్రారంభంలో చేనేత సదస్సు జరిగింది. రాష్ట్ర అధ్యక్షులు శ్రీ చెరుపల్లి సీతారాములుతో పాటు స్థానిక చేనేత కార్మికులు, ప్రముఖులు ఈ సదస్సులో పాల్గొని చేనేత వృత్తి రక్షణ, చేనేత కార్మికుల జీవన ప్రమాణాల పెరుగుదల కోసం ఎలా కృషి చేయాలి అనే విషయంపై చర్చించారు. తరగతుల ముగింపు సందర్భంగా 26 సాయంత్రం చీరాలకు దగ్గరలోని అతి పెద్ద చేనేత గ్రామం ఈపూరు పాలెంలో బహిరంగ సభ జరిగింది. జూలై నెలలో జిల్లా స్థాయిలో తరగతులు, సమావేశాలు జరుపుకోవాలని, ఆగస్టు, సెప్టెంబర్ లో చేనేత సమస్యలపై చేనేత కేంద్రాల్లో విస్తృత ప్రచారం గావించాలని, సెప్టెంబర్ చివర్లో హైదరాబాద్ లో ర్యాలీ, మహా సభ నిర్వహించాలని తరగతుల ముగింపు సమావేశం నిర్ణయించింది.

అవినీతిపై దర్యాప్తు కేసు ఫిర్యాదు కార్మికుల ధర్నా

విజయనగరం జిల్లాలోని భీమగిరి షుగర్ ఫ్యాక్టరీలో జరుగుతున్న అవినీతి, అక్రమాలను అరికట్టేందుకు వెంటనే దర్యాప్తు కమిటీని నియమించాలని కోరుతూ యునైటెడ్ షుగర్ స్టాఫ్ అండ్ వర్కర్స్ యూనియన్ (సి.ఐ.టి.యు.) ఆధ్వర్యంలో 12.6.98న జిల్లా కలెక్టర్ కార్యాలయం ముందు కార్మికులు ధర్నా చేశారు. యూనియన్ ఉపాధ్యక్షులు శ్రీ మజ్జి మోహన్ రావు, ట్రెజరర్ శ్రీ ఎం.వి. రమణ తదితరులు నాయకత్వం వహించిన ఈ ధర్నాలో సుమారు 300 మంది కార్మికులు పాల్గొన్నారు. యూనియన్ అధ్యక్షులు శ్రీ ఎం. శ్రీనివాస్, సి.ఐ.టి.యు. జిల్లా ప్రధాన కార్యదర్శి శ్రీ ఎం. కృష్ణమూర్తి ధర్నానుద్దేశించి ప్రసంగించారు. భీమసింగి షుగర్ ఫ్యాక్టరీలో జరిగిన అక్రమాలపై జాయింట్ కలెక్టర్ తక్షణమే జోక్యం చేసుకొని దర్యాప్తు కమిటీని నియమించి అవినీతికి పాల్పడిన అధికారులను కఠినంగా శిక్షించాలని డిమాండ్ చేశారు. అనంతరం ఫ్యాక్టరీ పర్సన్-ఇన్-చార్జ్ అయిన జాయింట్ కలెక్టర్ కి యూనియన్ ప్రతినిధి వర్గం మెమోరాండం సమర్పించారు.

సి.ఐ.టి.యు. పికెటింగ్ తో వాయిదా పడిన ప్రైవేటీకరణ

రాష్ట్ర ప్రభుత్వ ఉత్తర్వుల మేరకు పారిశుధ్య పనులను ప్రైవేటీకరిస్తూ తీర్మానించడాన్ని అడ్డుకుంటూ ప్రకాశం జిల్లా ఒంగోలు మున్సిపల్ ఆఫీసు ముందు సి.ఐ.టి.యు., డి.వై.ఎఫ్.ఐ.ల ఆధ్వర్యంలో 30.5.98న పికెటింగ్ జరిగింది. కౌన్సిలర్లను సమావేశానికి హాజరు కాకుండా పికెటర్లు అడ్డుకోవడంతో ప్రైవేటీకరణ తీర్మానం వాయిదా పడింది. ఈ అంశంపై ప్రజాసంఘాలు, కార్మిక సంఘాలు, ప్రతిపక్షనేతలతో చర్చిస్తామని మున్సిపల్ చైర్మన్ హమీ ఇచ్చేవరకు కార్మికుల పికెటింగ్ కొనసాగింది. ఈ కార్యక్రమంలో సి.ఐ.టి.యు., డి.వై.ఎఫ్.ఐ. కార్యకర్తలతోపాటు వంద మంది పారిశుధ్య కార్మికులు పాల్గొన్నారు.



ఉ
ద్య
మ
ర్త
లు

సి.ఐ.టి.యు. శిక్షణా తరగతులు

ప్రకాశం జిల్లా చీమకుర్తి పట్టణంలో జూన్ 13, 14, 15 తేదీలలో సి.ఐ.టి.యు. జిల్లాస్థాయి శిక్షణా తరగతులు జరిగాయి. సి.ఐ.టి.యు. జిల్లా అధ్యక్షులు శ్రీ ఎ.రామాంజనేయులు ప్రీన్సిపాల్ గా వ్యవహరించిన ఈ తరగతులకు 62 మంది విద్యార్థులు పాల్గొన్నారు. శ్రీయుతులు పి.చిరంజీవి, కె.నాగేశ్వరరావు, ఎన్.ప్రభుదాసు, వి.ఆంజనేయులు, వై.సిద్ధయ్య వివిధ అంశాలను బోధించారు. తమ లక్ష్యసాధనలో మరింత చురుకైన పాత్ర నిర్వహించడానికి ఈ తరగతులు ఉపయోగపడతాయని విద్యార్థులు అభిప్రాయపడ్డారు.

విజయవంతంగా జరిగిన

మహబూబ్ నగర్ జిల్లా

సి.ఐ.టి.యు. తరగతులు

సి.ఐ.టి.యు. మహబూబ్ నగర్ జిల్లా కమిటీ ఆధ్వర్యంలో జూన్ 18 నుండి 21 వరకు నాలుగు రోజుల పాటు దోమలపెంటలో (శ్రీశైలం) శిక్షణా తరగతులు జరిగాయి. ఈ తరగతులకు 15 రంగాలకు చెందిన 103 మంది హాజరయ్యారు. శాస్త్రీయ ఆలోచన, సమాజ పరిణామం, ప్రస్తుత రాజకీయ, ఆర్థిక పరిస్థితులు, భారత కార్మికోద్యమ చరిత్ర, సి.ఐ.టి.యు. విశిష్టత, సి.ఐ.టి.యు. పని పద్ధతులు-నిర్మాణం అనే పాఠ్యాంశాలను వరుసగా శ్రీయుతులు వీరాంజనేయులు, అబ్దుల్లాఖాన్, కిల్లెగోపాల్, సిద్ధయ్య, నుధాబాస్కర్ బోధించారు. శ్రీ పి.ఆంజనేయులు ప్రీన్సిపాల్ గా వ్యవహరించారు. తరగతులను సి.పి.ఎం. జిల్లా కార్యదర్శి వనగంటి ఈశ్వర్ ప్రారంభిస్తూ దేశ రాజకీయ, ఆర్థిక పరిస్థితులను కార్మికవర్గం చైతన్యవంతంగా అర్థం చేసుకోవాలని, నూతన ఆర్థిక విధానాలకు, కుల, మతోన్మాదాలకు వ్యతిరేకంగా గట్టి పోరాటం చేయాలని పిలుపునిచ్చారు.



ఉద్యమ వార్తలు

తరగతుల సందర్భంగా ఉపన్యాసం, పాటల పోటీలు నిర్వహించారు. విజేతలకు శ్రీ వి.కిషన్ బహుమతులు అందజేశారు. తరగతుల నిర్వహణకు దోమలపెంట కమిటీ అధ్యక్ష, కార్యదర్శులు శ్రీ ఆర్.కోటయ్య, శ్రీ వి.కిషన్ ఆధ్వర్యంలో ఆహ్వాన సంఘం చక్కటి ఏర్పాటు చేసింది. జిల్లాలో బలమైన కార్మికోద్యమం నిర్మాణం కోసం తమవంతు కర్తవ్యంగా నిర్విరామ కృషి చేస్తామని, ఈ తరగతులు తమను ఎంతో ఉత్తేజపరిచాయని విద్యార్థులు అన్నారు.

అంగన్వాడీ వర్కర్ల సర్వసభ్య సమావేశం

తూర్పు గోదావరి జిల్లా రంపచోడవరం ప్రాజెక్టు అంగన్వాడీ వర్కర్ల సర్వసభ్య సమావేశం శ్రీమతి మేరీ సరోజిని అధ్యక్షతన 6.6.98న రంపచోడవరంలో జరిగింది. ప్రాజెక్టులో ఉన్న మొత్తం అంగన్వాడీ వర్కర్లు, హెల్పర్లు ఈ సమావేశానికి హాజరయ్యారు. గత కార్యక్రమాల సమీక్ష జరిపిన అనంతరం నూతన కార్యవర్గాన్ని ఎన్నుకొన్నారు. శారద అధ్యక్షులుగా, మేరీ సరోజిని సహాధ్యక్షులుగా, వరలక్ష్మి కార్యదర్శిగా, రామసీత సహాయ కార్యదర్శిగా, గౌరీపార్వతి కోశాధికారిగా, మరో ఏడుగురు సభ్యులతో కూడిన నూతన కమిటీ ఎన్నికయింది. సమావేశంలో 15 'కార్మికలోకం' సంవత్సర చందాలు చేర్పించడం కూడా జరిగింది.

సి.ఐ.టి.యు. నిధికి విరాళాలు

విశాఖ జిల్లా పెందుర్తిలో పని చేస్తున్న కళాశీలకు వేతన ఒప్పందం జరిగింది. 30 శాతం రేట్లు పెరిగాయి. ఈ సందర్భంగా సి.ఐ.టి.యు. నిధికి కార్మికులు ప్రతి ఒక్కరూ రూ. 50 చొప్పున విరాళం ఇచ్చారు.

పెందుర్తిలోని మేగ్నార్ కంపెనీలో ఒక సంవత్సరానికి వేతన ఒప్పందం జరిగింది. కార్మికులు ఒక్కొక్కరు రూ. 100 చొప్పున సి.ఐ.టి.యు. నిధికి విరాళం ఇవ్వాలని నిర్ణయించారు.

సబ్ కలెక్టర్ కార్యాలయాన్ని దిగ్బంధనం చేసిన అంగన్వాడీ వర్కర్లు

కర్నూలు జిల్లాలోని సంద్యాల, అళ్లగడ్డ, బనగానపల్లె, కోవెలకుంట్ల ప్రాజెక్టులలో పని చేస్తున్న 230 మంది అంగన్వాడీ కార్యకర్తలు, ఆయాలు తమ సమస్యల పరిష్కారానికై సి.ఐ.టి.యు. ఆధ్వర్యంలో 8.6.98న సంద్యాలలోని సబ్ కలెక్టర్ కార్యాలయాన్ని రెండు గంటలపాటు దిగ్బంధనం చేశారు. ఇళ్ళ స్థలాలు, రేషన్ కార్డులు, కనీస వేతనాలు, డి.ఎ., డి.ఎ.లు ఇవ్వాలని, అధికారుల వేధింపులని ఆపాలని వారు డిమాండ్ చేశారు. అనంతరం తమ సమస్యలను పరిష్కరించాలని కోరుతూ సబ్ కలెక్టర్ గారికి విజ్ఞాపన పత్రం అందజేశారు. ఈ కార్యక్రమం తర్వాత శ్రీమతి సద్దాం ఉసేనీ అధ్యక్షతన సభ జరిగింది. సి.ఐ.టి.యు. నాయకులు ఎస్.మస్తాన్ పల్లి, ఎం.శ్రీనివాసమూర్తి, బాల వెంకటేశ్వర్లు కార్యకర్తల నుద్దేశించి ప్రసంగించారు. విజయవంతంగా జరిగిన ఈ ఆందోళనా కార్యక్రమానికి శ్రీయుతులు డి.అల్లాబకష్, కె.ఎండి.గౌస్, లింగమ్మ, చండీదేవి, సుధాకర్ బాబు, రత్నమ్మ, రోజా రమణి, పాతిమాబి తదితరులు నాయకత్వం వహించారు.

సి.డి.ఆర్. కార్మికుల పోరాటం

తమ సమస్యలు పరిష్కరించాలని కోరుతూ విశాఖపట్టణంలోని సి.డి.ఆర్. ఆసుపత్రి కార్మికులు 1.6.98 నుండి విధులు బహిష్కరించి ఆందోళన ప్రారంభించారు. కార్పొరేట్ హాస్పిటల్ అయిన సి.డి.ఆర్. ఓ వైపు కోట్లు గడిస్తున్నా కార్మికుల పట్ల మాత్రం అత్యంత నిరంకుశంగా వ్యవహరిస్తోంది.

కనీస వేతనాల జి.ఓ. అమలును కోరుతూ గత ఏడాది విశాఖ హాస్పిటల్ అండ్ నర్సింగ్ హోం వర్కర్స్ (సి.ఐ.టి.యు.) ఆధ్వర్యంలో సి.డి.ఆర్. కార్మికులు పోరాడి విజయం సాధించారు. ఇది సహించలేని యాజమాన్యం యూనియన్ ని విచ్ఛిన్నం చేయాలని, లొంగదీసుకోవాలని చూసింది. అది సాధ్యం కాకపోవడంతో కక్షసాధింపు చర్యలకు పూనుకుంది. ఇంక్రిమెంట్లు నిలిపివేయడం, క్యాంటీన్ సౌకర్యాన్ని ఎత్తివేయడం, మహిళలపై వేధింపులు, బలవంతంగా రాజీనామాలు చేయించడం వంటి చర్యలకు పూనుకుంది. యూనియన్ ఆఫీస్ బేరర్ పి.శ్రీనివాసరావును బెంగుళూరుకు బదిలీ చేసింది.

ఏటన్నిటికీ నిరసనగా, యాజమాన్యానికి ఎన్నిసార్లు చెప్పినా ఫలితం లేక కార్మికులు ఆందోళన ప్రారంభించారు. 2.6.98న 70 మంది మహిళలతో సహా మొత్తం 105 మంది కార్మికులను అరెస్టు చేశారు. పోలీసుల మధ్యవర్తిత్వంలో చర్చలు జరిగినా యాజమాన్యం మొండి వైఖరి వల్ల అవి ఫలించలేదు. కార్మికులు పెట్టుకున్న యూనియన్ తో మాట్లాడనని యాజమాన్యం మొండికేసింది. అసిస్టెంట్ లేబర్ కమిషనర్ వద్ద జరిగిన మూడు జాయింట్ మీటింగులకు కూడా యాజమాన్యం గైర్హాజరయింది.

సమస్యలను వివరిస్తూ 1000, యాజమాన్య చట్ట వ్యతిరేక వైఖరిని వివరిస్తూ 5000, మహిళా కార్మికుల వేధింపులపై 2000 కరపత్రాలు, పోస్టర్లు 1000 ముద్రించి కార్మికులు ప్రచారం చేస్తున్నారు. ప్రతిరోజూ సి.డి.ఆర్. ఆసుపత్రి గేటు వద్ద ధర్నా చేస్తున్నారు. ఆందోళన ఉధృతం చేయాలనీ, అన్ని యూనియన్లను కదిలించి ప్రదర్శన, బహిరంగ సభ నిర్వహించాలని నిర్ణయించారు. వైద్యం పేరుతో సి.డి.ఆర్. యాజమాన్యం చేస్తున్న దోపిడీ గురించి కూడా 10000 కరపత్రాలు ముద్రించి నగరమంతా ప్రచారం చేయాలని నిశ్చయించారు.

సి.ఐ.టి.యు. నూతన కార్యాలయం

ప్రకాశం జిల్లా పెద్ద దోర్నాల పట్టణంలో 26.5.98న సి.ఐ.టి.యు. నూతన కార్యాలయం ప్రారంభించారు. ఈ సందర్భంగా సి.ఐ.టి.యు. మార్కాపురం డివిజన్ అధ్యక్షులు శ్రీ వై.పుల్లయ్య పాల్గొని ప్రసంగించారు.

చదవండి!

చదివించండి!!

కార్మికలోకం


సం॥న చందా రు.35.00

పికెటర్లపై పోలీసులు వీరంగం

ఆంధ్రప్రదేశ్ వ్యవసాయ కార్మిక సంఘం నాయకత్వంలో కూలి కోసం, భూమికోసం వ్యవసాయ కార్మికులు చేస్తున్న ఆందోళనలో భాగంగా హైదరాబాద్‌లోని సచివాలయం వద్ద జూన్ 19న పికెటింగ్ జరిపేందుకై ఇందిరాపార్కు నుంచి ప్రదర్శనగా వెళుతున్న ఉద్యమకారులపై పోలీసులు కనీవీని ఎరుగని రీతిలో పైశాచికంగా దాడి చేశారు. శాంతియుతంగా సాగుతున్న సి.పి.ఐ.(ఎం), వ్యవసాయ కార్మిక సంఘం, ఇతర ప్రజాసంఘాల నాయకులు, శాసనసభ్యులు, కార్యకర్తలు, మహిళలతో సహా, వ్యవసాయ కార్మికులపై క్రూరాతిక్రూరంగా లాఠీచార్జిచేసి, తుపాకీ మడమలతో మోదూతూ, రోడ్లపై ఈడ్చుకుంటూ వారిని వ్యాన్లలో కుక్కి ఆరెస్టు చేశారు. తమ కళ్ళముందు ఉన్నది మనుషులు అన్న విచక్షణ కూడా లేకుండా పోలీసులు

వచ్చిన దాదాపు 3వేల మంది వ్యవసాయ కార్మికులు ఇందిరాపార్క్ నుండి సెక్రటేరియట్‌కు ప్రదర్శనగా బయలుదేరారు. ఇందిరాపార్కునుండి ట్యాంకుబండుకు వెళ్ళే దారిలో ప్రదర్శకులను అడ్డుకోడానికి రెండు చోట్ల ముళ్ళకంచెలను వేసినప్పటికీ ప్రదర్శకులు వాటిని, పోలీసులను దాటుకుని ముందుకు సాగారు. ప్రదర్శన లోయర్ ట్యాంక్‌బండ్ చేరుకోగానే పోలీసులు ఒక్కపెట్టున ప్రదర్శకులపై విరుచుకుపడ్డారు. ఎందుకు కొడుతున్నాం అన్న కనీస ఇంగితజ్ఞానమైనా లేకుండా దొరికిన వారిని దొరికినట్లు చావబాడారు.

సి.పి.ఐ.(ఎం.) రాష్ట్ర కమిటీ కార్యదర్శి శ్రీ బి.వి.రాఘవులును లాఠీలతో ఇష్టం వచ్చినట్లు కొట్టడమేగాక, తుపాకీ మడమలతో పాడవడంతో



గొడ్లను బాదినట్లు బాడారు. లాఠీలు విరిగేంతగా తమ ప్రతాపాన్ని చూపించారు.

పోలీసుల ఈ రాక్షసకాండలో సి.పి.ఐ.(ఎం) రాష్ట్ర కమిటీ కార్యదర్శి శ్రీ బి.వి.రాఘవులు, వ్యవసాయ కార్మిక సంఘం ప్రధాన కార్యదర్శి శ్రీ పి.మధు, నల్గొండ శాసనసభ్యులు శ్రీ నంద్యాల నరసింహారెడ్డితో సహా 30 మంది గాయాలకు లోనయ్యారు. కొందరికి పళ్ళు విరిగి రక్తం ధారలు కట్టగా సి.ఐ.టి.యు. కార్యకర్త శ్రీ కె.రాములుకు తల పగిలింది. ఒక మహిళకు చేయి విరిగింది.

జూన్ 19వ తేదీన మధ్యాహ్నం ఒంటిగంట ప్రాంతంలో, వివిధ జిల్లాల నుంచి

ఆయన ఎడమ భుజంకు గట్టి గాయమయింది. సి.పి.ఐ.(ఎం.) శాసన సభ్యుడు శ్రీ నంద్యాల నరసింహారెడ్డిని ఇష్టం వచ్చినట్లు కొట్టడమే కాక, ఆయనను కాళ్ళతో తన్నారు. ఆయన ప్యాంటు, కాళ్ళు వట్టుకొని బరాబరా ఈడ్చు కుంటూ తీసు కెళ్ళి పోలీసు వ్యానులో విసిరేశారు. అంతే కాదు, నోటికి వచ్చినట్లు ఆయనను బూతులు తిట్టారు. ఆయనొక శాసనసభ్యుడని తెలిసికూడా పోలీసులు ఈ విధంగా ప్రవర్తించడం గమనార్హం.

వ్యవసాయ కార్మిక సంఘం ప్రధాన కార్యదర్శి శ్రీ పి.మధును బట్టలు చిరిగేటట్లు కొట్టారు. ఆయనను ఆరెస్టు చేయడాన్ని అడ్డుకున్న వ్య.కా.సం. రాష్ట్ర కార్యదర్శి బి.వెంకట్రామ్, ఆయనను కలిపి రోడ్డుపై 20 అడుగుల దూరం ఈడ్చుకుంటూ తీసుకెళ్ళి జీపులో పడేశారు.

ప్రదర్శనకు ముందుభాగంలో ఉన్న శాసనసభ్యులు శ్రీయుతులు

ఎం.ఎ.గవ్వూర్(కర్నూలు), నంద్ర వెంకటవీరయ్య(పాలేరు), దిగుబాటి రాజగోపాల్(ఆచంట), జూలకంటి రంగారెడ్డి (విర్యాలగూడా), సి.హెచ్.రాజారెడ్డి(జనగామ), కె.రాములు (ఇబ్రహీంపట్నం), ఇతర నాయకులను కూడా పోలీసులు లాఠీలతో మోడారు.

శాంతియుతంగా ప్రదర్శన చేస్తున్న వారిపై ఎందుకు లాఠీచార్జి చేస్తున్నారని ప్రశ్నించిన సి.ఐ.టి.యు. నాయకుడు శ్రీ పార్థసారథిని లాఠీలు విరిగేలా కొట్టడమేగాక బూతుకాళ్ళతో తన్ని వ్యాన్‌లోకి విసిరేశారు. శ్రీ నంద్యాల నరసింహారెడ్డిపై జరుగుతున్న లాఠీచార్జిని అడ్డుకోనేందుకు ప్రయత్నించిన సి.ఐ.టి.యు. నాయకుడు శ్రీ బి.సురేంద్రను కూడా పోలీసులు విచక్షణారహితంగా కొట్టారు. సి.ఐ.టి.యు. నగర అధ్యక్షుడు శ్రీ నరసింహారెడ్డి, నగర కార్యదర్శి శ్రీ జి.రాంబాబుకు కూడా లాఠీదెబ్బలు తగిలాయి.

పోలీసుల లాఠీచార్జిని ప్రదర్శనలో పాల్గొన్న మహిళలు తీవ్రంగా నిరసించారు. ఏమిటిదని వారు పోలీసు అధికారులను నిలదీశారు. ఎ.పి.మహిళా సంఘం రాష్ట్ర కార్యదర్శి శ్రీమతి పుణ్యవతితో సహా పలువురు మహిళలను కూడా ఈ సందర్భంగా ఆరెస్టు చేశారు. పోలీసుల దమనకాండను సి.ఐ.టి.యు. తీవ్రంగా ఖండించింది.


KLVO2A296

KARMIKA LOKAM

JULY 1998

REGD.NO.H-SD/139

సంక్షోభంలో ఆర్థిక పరిస్థితి



Ph.7612474

From:

Editor
Karmika Lokam

C.I.T.U. Office,
N.V.B. Smaraka kendram
1-1-60/4, Musheerabad,
Hyderabad - 500020

Address

To,

Printed & Published by Sri Nanduri Prasada Rao on behalf of **CITU A.P. State Committee** from N.V.B. Smaraka Kendram, 1-1-60/4, Musheerabad, Hyderabad -20. Typesetting & Printing at PRAJASAKTI TELUGU DAILY, RTC 'X' Roads, Hyderabad-20.



మనసు ఫౌండేషన్
పుస్తకాల పరిశీలనాపట్టిక

| | |
|-------------------|------------|
| పుస్తకం సంఖ్య | KLV01A 296 |
| పుస్తకం పేరు | కవిత్వం |
| తారీఖు | 24-8-2023 |
| ముందు అట్ట | Yes |
| వెనుక అట్ట | Yes |
| మొత్తం పేజీలు | 28 |
| పెద్ద సైజు పేజీలు | 12, 13 |
| భాష పేజీలు | no |
| లేని పేజీలు | no |
| తయారు చేసినది | Manika |
| పేజీలు విడదీసినది | Manika |
| స్కాన్ చేసినది | Alandhu |
| పరీక్ష చేసినది | pragathi |
| పేజీలు పరిచూసినది | |
| లైండింగు చేసినది | |
| ప్యాకింగు చేసినది | |
| స్కాన్ చెయ్యనివి | |
| తప్పులు | no |
| పరిస్థితి | Good |